
ளான பயநத? டய ரா பா ளாக யம பத்தும்‌ ஜாரா 








இயேசு கிறிஸ்துவின்‌ நாமத்தில்‌ அன்பின்‌ வாழ்த்துக்கள்‌ 





ஏறக்குறைய 7 ஆண்டுகளாக பல இடங்களிலிருந்து சேகரித்த சுமார்‌ 200 ஆண்ருகளுக்கு 
முன்பு வரை அச்சழக்கப்பட்ட ஆரோக்கிய உபதேசங்கள்‌ அடங்கிய கிறிஸ்தவ ஆவிக்குரிய 
புத்தகங்களை, பல மணி நேரம்‌ கொடுத்து, பல இலட்சங்கள்‌ செலவு செய்து மின்‌ நூல்களாக 
(E-Books) இலவசமாக (மத்தேயு 10:8) உங்கள்‌ கரங்களில்‌ கொருப்பதற்கு, அற்பரும்‌ நீசருமான 
எங்களை பயன்பருத்தின உன்னத தேவனுக்கே சகல கனமும்‌ மகிமையும்‌ துதியும்‌ உரித்தாவதாக. 
இதைம்‌ போன்ற இன்னும்‌ ஆயிரக்கணக்கான புத்தகங்களை தரவிறக்கம்‌ (1901௭71088) செய்ய 
எங்களுடைய இணையதளத்தை சொருக்கவும்‌,/பார்க்கவும்‌: உ1௦௯.14107400/08.11 

95 சதவீத புத்தகங்கள்‌ அச்சில்‌ ஒல்லாதவைகளும்‌, காப்புரிமை முழந்தவைகளுமே. 
மீதமுள்ள புத்தகங்கள்‌, நல்ல உபதேசங்களை கொண்ழருப்பதால்‌, முழந்தவரை ஆசிரியரின்‌ 
உரிமையோரு மின்‌-நூலாக, இலவசமாக வெளியிருகிறோம்‌. ஒருவேளை உங்களுடைய புத்தகம்‌ 
இப்பழ இலவசமாக மின்‌-நூல்‌ (E-Book) வழவில்‌ வரக்கூடாது என்று நினைத்தீர்களானால்‌, தயவு 
செய்து எங்களை மன்னித்துக்கொள்ளுங்கள்‌. எங்களுடைய Wஎர்‌4றற எண்ணிற்கோ, மின்‌ 
அஞ்சலிலா (ர!) எங்களுக்கு தெரியப்புத்துங்கள்‌. உடனழயாக எங்களுடைய இணைய- 
தளத்திலிருந்து எருத்துவிருகிறோம்‌. 

Wishing you in the mighty name of Jesus Christ 


We had collected several thousands of old Tamil Spiritual Books which are 
rich in Sound Doctrines across various places of India for 7 years. Some of them 
are more than 200 years old books. We have spent millions of hours and money 
in scanning them and coverting them to E-Books. The work is still in progress. 
These E-books are published completely free of cost (Matt 10:8) forever. We give 
all the praise and glory to God for giving this wonderful opportunity to server 
Him. You can download thousands of similar Tamil Christian E-books from our 
website www.WordOfGod.in completely free of cost at any time. 

95% of these E-Books are not being printed now and their copyrights are 
already expired. The remaining books are sent as E-Books mostly with the 
permission from the Authors. If you feel that your books should not be published 
as E-Book freely, kindly execuse and forgive us. Please let us know the book 
details by WhatsApp or Email we will remove them from our website. 

பொருளடக்கம்‌ 


பக்க எண்‌ 


அற்புதங்களின்‌ தேவன்‌ இயேசு கிறிஸ்து உனக்கும்‌ 1 


அற்புதங்களைச்‌ செய்வார்‌ 


பயப்படாதே! “நீயும்‌ அற்புதங்களைப்‌ பெறலாம்‌"! 8 
கீழ்ப்படிந்து அற்புதங்களைப்‌ பெற்றுக்கொள்‌ 17 
உங்கள்‌ குறைவையெல்லாம்‌ நிறைவாக்குவார்‌ : 27 
இயேசு உன்னை சுகமாக்க விரும்புகிறார்‌ 39 
இயேசு கிறிஸ்து உன்‌ தேவைகள்‌ 


எல்லாவற்றையும்‌ சந்திப்பார்‌ 51 


உங்கள்‌ சகோதரனிடமிருந்து... 


இயேசுவின்‌ நாமத்தில்‌ உங்களுக்கு என்‌ அன்பின்‌ 
வாழ்த்துக்கள்‌! 

அற்புதங்களின்‌ தேவன்‌ இயேசுக்‌ கிறிஸ்து தாமே இன்று 
உங்களுக்கு ஒரு அற்புதம்‌ செய்வாராக. இப்புத்தகம்‌ உங்கள்‌ 
கையில்‌ கிடைத்திருப்பதே ஒரு அற்புதம்‌. இப்புத்தகத்தை 
வெளியிடுவதற்கான செலவில்‌ பெரும்பகுதியை ஒரு 
குடும்பத்தார்‌ பொறுப்பெடுத்துக்‌ கொண்டார்கள்‌. கர்த்தர்‌ 
அக்குடும்பத்தை ஆசீர்வதிப்பாராக! 

இப்புத்தகத்தை வாசிக்கிற. உங்களுக்கு கர்த்தர்‌ 
தேவையான அற்புதத்தைச்‌ செய்யும்படியாக ஜெபத்தோடு 
இப்புத்தகம்‌ வெளியிடப்பட்டுள்ளது. 

அற்புதத்தின்‌ மூலமாக என்னை சந்தித்து மாற்றின 
இயேசுக்‌ கிறிஸ்துவுக்கே மகிமை உண்டாவதாக! 

உங்களுக்காக ஜெபிக்கும்‌, 


உங்கள்‌ சகோதரன்‌ 


Gap 0. எரித்தல்‌ 


(மோகன்‌ சி. லாசரஸ்‌) 


“அற்புதங்களின்‌ தேவன்‌ 


இயேசு கிறிஸ்து உனக்கும்‌ 
அற்புதங்களைச்‌ செய்வார்‌” 





உனக்கு ஒரு அற்புதம்‌ தேவை : 

ஆம்‌ இதை வாசிக்கிற உனக்கு ஒரு அற்புதம்‌ தேவை! உன்‌ 
வியாதி சுகமாக ஒரு அற்புதம்‌ தேவை! உன்‌ பிரச்சனைகள்‌ மாற 
உனக்கு ஒரு அற்புதம்‌ தேவை! உன்‌ போராட்டம்‌ நீங்க உனக்கு 
ஒரு அற்புதம்‌ தேவை! உனக்கு ஒரு வேலை கிடைக்க ஒரு 
அற்புதம்‌ தேவை! படிப்பில்‌ நீ வெற்றி பெற ஒரு அற்புதம்‌ தேவை! 
உன்‌ கடன்‌ பாரம்‌ மாற ஒரு அற்புதம்‌ தேவை! உன்‌ வேலையில்‌, 
உன்‌ தொழிலில்‌ ஒரு அற்புதம்‌ தேவை! உன்‌ குடும்பத்‌ தேவைகள்‌ 
சந்திக்கப்பட ஒரு அற்புதம்‌ தேவை! 

உன்‌ வாழ்க்கை மாற உனக்கு ஒரு அற்புதம்‌ தேவை! உன்‌ 
ஊழியம்‌ வளர ஒரு அற்புதம்‌ தேவை! உன்‌ விருப்பங்கள்‌ 
நிறைவேற ஒரு அற்புதம்‌ தேவை! 


இன்றைக்கு உனக்கு தேவை ஒரு அற்புதம்‌! 
“ஐயா! எத்தனையோ மருந்துகளைப்‌ பயன்படுத்தி 

விட்டேன்‌; என்‌ வியாதி, என்‌ பிள்ளைகளின்‌ வியாதி 
சுகமாகவில்லையே! எவ்வளவோ, முயற்சித்து விட்டேன்‌ எனக்கு 
ஒரு வேலை கிடைக்கவில்லையே! நான்‌ எவ்வளவு 
கஷ்டப்பட்டுப்‌ படிக்கும்‌ பாடங்கள்‌ என்‌ மனதில்‌ 
தங்குவதில்லையே! நான்‌ எவ்வளவு சம்பாதித்தும்‌ ஒரு 
மிச்சமுமில்லையே! என்‌ குடும்பத்திற்குள்‌ : சமாதானம்‌ 
இல்லையே! பிள்ளைகளின்‌ திருமணத்திற்கு வழியில்லையே! 
கடன்‌ பாரம்‌ நீங்கவில்லையே! ஊழியத்தில்‌ 
ஆசீர்வாதமில்லையே!'' 
இப்படி நீ ஏதோ ஒன்றைக்‌ குறித்துக்‌ கலங்கிக்‌ '' 
கொண்டிருக்கிறாய்‌ அல்லவா? 2 
உனக்கு தேவை ஒரு அற்புதம்‌! 
ஆம்‌! அற்புதம்தான்‌ உன்‌ காரியத்தில்‌ மாற்றத்தைக்‌ கொண்டு 
வரமுடியும்‌. 
உனக்கு ஒரு அற்புதம்‌ தேவை என்பதை நீ உணர்கிறாயா? 
அப்பொழுதுதான்‌ நீ அற்புதங்களைப்‌ பெற்றுக்கொள்ள முடியும்‌. 
நீ உன்‌ வாழ்க்கையின்‌ அற்புதத்தைக்‌ குறித்து ஏனோதானோ 
என்று அக்கறையற்று இருப்பாயானால்‌ அற்புதத்தைப்‌ பெற்றுக்‌ 
கொள்ள முடியாது. 
“என்‌ காரியம்‌, மாறுவதற்கு எனக்கு ஒரு அற்புதம்‌ தேவை" 
என்பதை நீ உணரும்போதுதான்‌ அற்புதத்தைக்‌ காணமுடியும்‌. 
அற்புதம்‌ உன்‌ வாழ்க்கையில்‌ பெரிய மாற்றத்தைக்‌ கொண்டு 
வரும்‌. என்‌ 14-வது வயதில்‌ என்‌ வலது கால்‌ வியாதியினால்‌ 
பாதிக்கப்பட்டு படுத்த படுக்கையில்‌ நான்‌ இருக்கும்போது பல 
டாக்டர்களிடம்‌ ஓடினோம்‌. டாக்டர்கள்‌ கை விட்டார்கள்‌. 
ஆயிரக்கணக்கான ரூபாய்களை செலவழித்தும்‌ எவ்வித பயனும்‌ 
இல்லை. 

எல்லாம்‌ செயலற்ற சூழ்நிலையில்‌ எனக்கு ஒரு அற்புதம்‌ 
தேவையாயிருந்தது. நம்பியிருந்த மருத்துவம்‌ “முடியாது' என்று 
கூறினபோது அற்புதம்‌ நடந்தால்‌ தான்‌ நான்‌ சுகம்‌ பெறமுடியும்‌, 
பிழைக்க முடியும்‌ என்ற சூழ்நிலை வந்தது. 

ஆம்‌ அந்த நேரத்தில்தான்‌ ஒரு அற்புதம்‌ நடந்தது, இயேசு 
அந்த அற்புதத்தைச்‌ செய்தார்‌. இயேசுகிறிஸ்து எனக்கு அற்புத 
சுகத்தைக்‌ கொடுத்தார்‌. 

அந்த அற்புதம்‌ என்‌ வாழ்க்கை முழுவதையும்‌ தலைகீழாக 
மாற்றிவிட்டது. நடக்க முடியாத என்னை நடக்கச்‌ செய்தது... பாவ 
வாழ்க்கையிலிருந்து விடுதலைக்‌ கொடுத்தது. அவருடைய 
ஊழியத்தைச்‌ செய்யும்படியாக வைத்தது. 

இன்று உனக்கு ஒரு அற்புதம்‌ தேவை. உன்‌ வாழ்க்கை மாற, 
நீ சுகம்‌ பெற, நீ சாட்சியாக மாற, உனக்கு ஒரு அற்புதம்‌ நடந்தாக 
வேண்டும்‌. 

உன்‌ முயற்சிகளில்‌ தோல்வியடைந்து விட்டாய்‌. உன்‌ 
பிரயாசங்கள்‌ ஜெயம்‌ கொடுக்கவில்லை. நீ செலவு செய்தும்‌ சுகம்‌ 
பெறவில்லை. நீ பாடுபட்டும்‌ பலன்‌ பெறவில்லை. உனக்குத்‌ 
தேவை ஒரு அற்புதம்‌. 

ஆம்‌, அற்புதமே உன்‌ பிரச்சனைக்கு பதில்‌. அற்புதமே உனக்கு 
உதவிச்‌. செய்ய முடியும்‌. இப்பொழுது உனக்குத்‌ தேவை ஒரு 
அற்புதம்‌. 
இயேசு உனக்குத்‌ தேவையான அற்புதத்தைச்‌ 


செய்வார்‌ : 
ஆம்‌! உனக்கு ஒரு அற்புதம்‌ தேவை என்று 


எண்ணுகிறாயல்லவா? அந்த அற்புதத்தை இயேசு கிறிஸ்து 
உனக்குச்‌ செய்வார்‌. 


12 ஆண்டுகளாக ஒரு கொடிய நோமினால்‌ பாதிக்கப்பட்ட 
பெண்‌ தன்‌ சொத்துக்களையெல்லாம்‌ விற்று மருத்துவர்களுக்கு 
செலவழித்தும்‌ சுகம்‌ கிடைக்காமல்‌ வேதனை அனுபவித்துக்‌ 
கொண்டிருந்தாள்‌. தனக்கு ஒரு அற்புதம்‌ தேவை என்பதை 
உணர்ந்தவள்‌ இயேசுவிடம்‌ வந்தாள்‌. இயேசு கிறிஸ்து அற்புதமாக 
சுகத்தைக்‌ கட்டளையிட்டார்‌. ட 

சுகமாகாது என்ற வியாதி கொண்ட குஷ்டரோகி ஒருவன்‌ 
அற்புதத்திற்காக இயேசுவண்டை வந்தான்‌. இயேசு அவனுக்கு 
ஒரு அற்புதத்தைச்‌ செய்து குணமாக்கினார்‌. ்‌ 

ஐந்து அப்பங்களும்‌ இரண்டு மீன்களும்தான்‌ உண்டு. என்று 
இயேசுவின்‌ கரத்தில்‌ அதைக்‌ கொடுத்த போது, ஒரு அற்புதத்தின்‌ 
மூலம்‌ ஆயிரக்கணக்கான மக்களின்‌ தேவைகளைச்‌ சந்தித்தார்‌. 
ஆம்‌! இயேசு கிறிஸ்து தேவைக்கேற்ற அற்புதங்களைச்‌ செய்து 
ஜனங்களை மகிழச்‌ செய்தார்‌. 

உனக்குத்‌ தேவையான ஒரு அற்புதத்தைச்‌ செய்ய அவர்‌ 
ஆயத்தமாயிருக்கிறார்‌. உன்‌ பாவ வாழ்க்கை மாறுவதற்கு, உன்‌ 
வியாதியின்‌ வேதனை நீங்குவதற்கு, உன்‌ கடன்‌ பாரங்கள்‌ 
விலகுவதற்கு, உன்‌ தேவைகள்‌ சந்திக்கப்படுவதற்கு, வேலைக்கு 
வழி திறக்கப்படுவதற்கு, படிப்பில்‌ ஜெயம்‌ பெறுவதற்கு இயேசு 

கிறிஸ்து உனக்கு ஒரு அற்புதத்தைச்‌ செய்யமுடியும்‌. 
உன்‌ வியாதி எவ்வளவு கொடூரமாக இருந்தாலும்‌, உன்‌ 
பிரச்சனை எவ்வளவு பெரிதாக இருந்தாலும்‌ இயேசு உனக்கு 
அற்புதத்தைச்‌ செய்ய முடியும்‌. 
அவரால்‌ முடியாத காரியம்‌ ஒன்றுமில்லை. (லூக்‌. 1 : 37) 
அவரால்‌ செய்யக்கூடாத அற்புதம்‌ ஒன்றுமில்லை. 
(எரேமியா 32 : 17) 


பிறவிக்குருடனுடைய கண்களை அவர்‌ திறந்தார்‌. பிறவி 

சப்பாணியை அவர்‌ நடக்கும்படி செய்தார்‌. மரித்தோரை 
எழுப்பினார்‌. காற்றையும்‌, கடலையும்‌ அதட்டி 
அமைதல்படுத்தினார்‌. கடல்‌ அலைகள்‌ மீது நடந்தார்‌. மரித்து 
நாறிப்போன சரீரத்தை நான்கு நாட்கள்‌ கழித்து உயிரோடு 
எழுப்பினார்‌. ஆம்‌! அவருடைய அற்புதங்கள்தான்‌ எத்தனை! 
எத்தனை! 

அன்று இப்படிப்பட்ட அற்புதங்களைச்‌ செய்கிறவராக இருந்த 
இயேசு கிறிஸ்து இன்றும்‌ ஜீவனோடு இருக்கிறார்‌ (வெளி. 1 : 18). 
மாறாதவராயிருக்கிறார்‌ (எபி. 13 : 8). அன்று செய்த அற்புதங்கள்‌ 
இன்றும்‌ செய்ய வல்லவராயிருக்கிறார்‌. என்‌ வாழ்க்கையில்‌ 
செய்தார்‌. நடக்க முடியாமல்‌ படுக்கையில்‌ கிடந்த என்னை 
அற்புதமாக சுகமாக்கினார்‌. ஒவ்வொரு நாளும்‌ அற்புதமாக வழி 
நடத்தி வருகிறார்‌. 

இயேசு கிறிஸ்து பட்சபாதமுள்ளவரல்ல. (அப்‌. 10 : 34) 
எனக்கு அற்புதம்‌ செய்த இயேசு உனக்கும்‌ ஒரு அற்புதத்தைச்‌ 
செய்வார்‌. 

இதற்காகவே அவர்‌ உலகத்தில்‌ வந்து தன்‌ ஜீவனை 
சிலுவையில்‌ கொடுத்தார்‌. 
அற்புதமாய்‌ நம்முடைய பாவ வாழ்க்கையை 
த மாற்றுவதற்காக நம்முடைய பாவங்களையெல்லாம்‌ 
ன்‌) தம்முடைய சரீரத்தில்‌ சிலுவையில்‌ சுமந்தார்‌. 
| (1 பேது. 2 : 24) 







(a நம்முடைய நோய்களை மாற்றி அற்புத 
தகை சுகத்தைக்‌ கொடுக்கும்படியாக நோய்களை எல்லாம்‌ 
| அந்த சிலுவையிலே சுமந்து விட்டார்‌. (மத்‌. 8 : 17.) 
நம்முடைய பிரச்சனை, பாடுகளை மாற்றி 
அற்புதங்களைச்‌ செய்யும்படியாக நம்முடைய 

துக்கம்‌ பாடுகளை சிலுவையில்‌ சுமந்து விட்டார்‌. 
(ஏசா. 53 : 4) ்‌ 

நமக்காக மரித்த இயேசு கிறிஸ்து மூன்றாம்‌ நாள்‌ 
உயிர்த்தெழுந்து இன்று நம்‌ மத்தியில்‌ உயிரோடு இருக்கிறார்‌. 

எதற்காக, 

உனக்குத்‌ தேவையான அற்புதத்தைச்‌ செய்வதற்காக, ஆம்‌ 
உனக்கு ஒரு அற்புதம்‌ செய்வதற்காக உன்‌ அருகில்‌ நிற்கிறார்‌. 

இப்பொழுது நீ எந்த இடத்தில்‌ இருந்து இதை வாசித்துக்‌ 
கொண்டிருந்தாலும்‌ உன்‌ அருகில்‌ இயேசு நிற்கிறார்‌. உனக்கு ஒரு 
அற்புதம்‌ செய்வதற்காக. 
கேட்டு, விசுவாசித்து உன்‌ அற்புதத்தைப்‌ பெற்றுக்‌ 
கொள்‌ : 

கேளுங்கள்‌ கொடுக்கப்படும்‌. (மத்‌. 7 : 7) என்னை நோக்கிக்‌ 
கூப்பிடு நான்‌ உன்னை விடுவிப்பேன்‌. (சங்‌. 50 : 15), என்று 
கர்த்தர்‌ சொல்கிறார்‌. 

தாவீதின்‌ குமாரனே எங்களுக்கு இரங்கும்‌ என்று கூப்பிட்ட 
குருடர்கள்‌ அற்புத சுகத்தைப்‌ பெற்றுக்‌ கொண்டார்கள்‌ (மத்‌. 9 : 
27 - 30) ஆண்டவரே! எனக்கு இரங்கும்‌''. என்று கூப்பிட்ட தாய்‌ 
தன்‌ மகளின்‌ வாழ்க்கையில்‌ அற்புதம்‌ பெற்றுக்‌ கொண்டார்கள்‌. 
(மத்‌. 15 : 22 - 28) “ஆண்டவரே என்‌ மகனுக்கு இரங்கும்‌'' என்று 
தகப்பன்‌ கூப்பிட்டபடியால்‌ மகனில்‌ ஒரு அற்புதத்தை இயேசு 
செய்தார்‌. 

ஆம்‌! கேட்டார்கள்‌, விசுவாசித்தார்கள்‌, அற்புதத்தைப்‌ 
பெற்றுக்‌ கொண்டார்கள்‌. 

இன்றும்‌ நீயும்‌ கேட்டு, உன்‌ அற்புதத்தைப்‌ பெற்றுக்‌ 
கொள்ளலாம்‌. “ஏனென்றால்‌ கேட்கிற எவனும்‌ பெற்றுக்‌ 

கொள்கிறான்‌” (மத்‌. 7 : 8) என்று இயேசுக்‌ கிறிஸ்து 
சொல்லியிருக்கிறார்‌. 

"நீங்கள்‌ விசுவாசமுள்ளவர்களாய்‌ ஜெபத்திலே எவைகளைக்‌ 
கேட்பீர்களோ, அவைகளையெல்லாம்‌ பெறுவீர்கள்‌?” 
(மத்‌. 21 : 22) 

எத்தனை அற்புதமான வாக்கை இயேசுக்‌ கிறிஸ்து நமக்குத்‌ 
தந்திருக்கிறார்‌! 

உன்‌ தேவை எதுவானாலும்‌ உன்‌ பிரச்சனைகள்‌ எதுவானாலும்‌, 
எவ்வளவு பெரிதானாலும்‌, விசுவாசத்தோடு இயேசுவிடம்‌ கேட்டு 
நீ அற்புதத்தைப்‌ பெற்றுக்‌ கொள்ளலாம்‌. 

“என்‌ நாமத்தினாலே நீங்கள்‌ எதைக்‌ கேட்டாலும்‌ அதை நான்‌ 
செய்வேன்‌” (யோவான்‌. 14 : 14). என்று இயேசு கூறியபடி 
இயேசுவே.... எனக்கு இதைச்‌ செய்யும்‌. இந்த அற்புதத்தைச்‌ 
செய்யும்‌ என்று இயேசுவின்‌ நாமத்தைச்‌ சொல்லி ழை 
பெற்றுக்‌ கொள்வீர்கள்‌. 

கேட்பீர்களா? 

விசுவாசிப்பீர்களா? 


பெற்றுக்கொள்வீர்கள்‌. 






பயப்படாதே! 
“நீயும்‌ அற்புதங்களைப்‌ பெறலாம்‌” 





விசுவாசித்து அற்புதங்களைப்‌ 
பெற்றுக்கொள்‌ : 


“விசுவாசம்‌ இல்லாமல்‌ தேவனுக்குப்‌ பிரியமாய்‌ இருப்பது 
கூடாத காரியம்‌; ஏனென்றால்‌ தேவனிடத்தில்‌ சேருகிறவன்‌ 
அவர்‌ உண்டென்றும்‌. அவர்‌ தம்மைத்‌ தேடுகிறவர்களுக்குப்‌ 
பலன்‌  அளிக்கிறவரென்றும்‌ விசுவாசிக்க வேண்டும்‌” 
(எபி. 11 : 6) 

நீ ஒரு காரியத்திற்கு தேவனிடத்தில்‌ ஜெபிக்கும்‌ முன்பாக, நீ 
ஜெபிக்கும்‌ காரியத்தில்‌ கர்த்தர்‌ உனக்கு அற்புதம்‌ செய்வார்‌ என 
விசுவாசிக்க வேண்டும்‌. 

இயேசுவிடம்‌ வந்து அற்புதங்களைப்‌ பெற்ற மக்களைப்‌ பார்‌. 
தன்‌ வேலைக்காரனுக்காக இயேசுவிடம்‌ வந்த நூற்றுக்கு 
அதிபதியைப்‌ பார்த்து, ''நீ போகலாம்‌ நீ விசுவாசித்தபடியே 
உனக்கு ஆகக்கடவது'' என்று இயேசு கூறினபோது அதே 
நாழிகையில்‌ அவன்‌ வேலைக்காரன்‌ சொஸ்தமானான்‌'' 
(மத்‌. 8: 13) 


இயேசுவின்‌ வஸ்திரத்தைத்‌ தொட்டு சுகம்‌ பெற்ற 
பன்னிரெண்டு வருஷமாய்‌ பெரும்பாடுள்ள ஸ்திரியைப்‌ பார்த்து 
இயேசு கூறியதென்ன? “மகளே, திடன்கொள்‌, உன்‌ விசுவாசம்‌ 
உன்னை இரட்சித்தது'' (மத்‌. 9 : 22) 
தன்னை நோக்கிக்‌ கூப்பிட்ட இரண்டு குருடர்களைப்‌ பார்த்து 
“உங்கள்‌ விசுவாசத்தின்படி உங்களுக்கு ஆகக்‌ கடவது'' என்று 
சொன்னவுடன்‌ அவர்கள்‌ கண்கள்‌ திறக்கப்பட்டதல்லவா? 
(மத்‌. 9: 27, 28) 
இன்னும்‌ அவர்‌ செய்த ஒவ்வொரு அற்புதங்களையும்‌ 
தியானித்துப்பார்‌. அவரைத்‌ தேடி வந்த மக்களின்‌ விசுவாசம்‌ 
அல்லவா அவர்களுக்கு அற்புதத்தைக்‌ கொண்டு வந்தது? நீயும்‌ 
விசுவாசித்தால்‌ இப்படிப்பட்ட அற்புதங்களைப்‌ பெறலாம்‌ 
அல்லவா? ்‌ 
இயேசு தாம்‌ வளர்ந்த ஊராகிய நாசரேத்திற்கு வந்தபோது, 
அவர்களுடைய அவிசுவாசத்தின்‌ நிமித்தம்‌ அவர்‌ அங்கே 
அநேக அற்புதங்களைச்‌ செய்யவில்லை'' (மத்தேயு 19 ௮9) 
என்று சொல்லப்பட்டிருக்கிறது. 
நீ இன்னும்‌ அற்புதங்களைப்‌ பெறாமல்‌ இருப்பதற்குக்‌ 
காரணம்‌ உன்‌ அவிசுவாசம்தான்‌. 
நீ இன்னும்‌ ஊழியக்காரனையும்‌, ஊழியக்காரனின்‌ 
வரங்களையும்‌, ஊழியக்காரனின்‌ ஜெபங்களையும்‌ நம்பிக்‌ 
கொண்டிருக்கிறாய்‌. ஆனால்‌ இயேசு கிறிஸ்து எதிர்பார்ப்பது உன்‌ 
விசுவாசத்தை... உன்‌ சொந்த விசுவாசத்தை. 
உனக்கு உதவி செய்யும்படியாக தேவன்‌ தம்முடைய 
ஊழியர்களை வைத்திருந்தபோதிலும்‌ உன்‌ தனிப்பட்ட 
விசுவாசத்தையே கர்த்தர்‌ அதிகமாக எதிர்பார்க்கிறார்‌. 


எனக்கு தெரிந்து, இதுவரைக்கும்‌ நான்‌ ஒருவருக்கும்‌ அற்புதம்‌ 

செய்ததில்லை; சுகம்‌ கொடுத்ததில்லை; இனியும்‌ செய்ய முடியாது 
என்பதை அறிந்திருக்கிறேன்‌. ஆனால்‌ எனக்குள்‌ இருக்கும்‌ 
இயேசு, ஜெபத்தைக்‌ கேட்கும்‌ இயேசு அற்புதங்களைச்‌ செய்து 
வருவதை என்‌ ஊழியங்களில்‌ பார்க்கிறேன்‌. 

ஊழியக்காரரின்‌  ஜெபத்தின்மீதும்‌, வரங்களின்மீதும்‌ 
வைத்திருக்கும்‌ உன்‌ விசுவாசத்தை இயேசுவுக்கு நேராக திருப்பு 
இப்பொழுது அவர்‌ உன்‌ அருகில்‌ உனக்கு அற்புதம்‌ செய்ய 
ஆயத்தமாயிருக்கிறார்‌. 
எதை விசுவாசிக்க வேண்டும்‌ : 


இயேசுவின்‌ சிலுவைப்பாடுகள்‌ உன்‌ ஆசீர்வாதத்திற்காகவே 
என்பதை நீ விசுவாசிக்க வேண்டும்‌. 

“இயேசுதாமே தமது சரீரத்திலே நம்முடைய பாவங்களைச்‌ 
சிலுவையின்மேல்‌ சுமந்தார்‌”. (1 பேதுரு 2 : 24) 

உன்னை அடிமைப்படுத்தி வைத்திருக்கும்‌ ஒவ்வொரு 
பாவங்களையும்‌, பாவ சுபாவங்களையும்‌ இயேசு தாமே 
சிலுவையில்‌ சுமந்துவிட்டார்‌. இனி நீ பாவத்திற்கு அடிமையாக 
இருக்க வேண்டியதில்லை. இதை நீ விசுவாசிப்பாயானால்‌ 
இன்றே உன்‌ எல்லாப்‌ பாவங்களில்‌ இருந்தும்‌ அவர்‌ உன்னை 
விடுவிப்பார்‌ (நீதி. 28 : 13) 

“இயேசு தாமே பலவீனங்களை ஏற்றுக்கொண்டு, 
நம்முடைய நோய்களைச்‌ சுமந்தார்‌” (மத்‌. 8 ; 17) 

இன்று உன்னை, உன்‌ பிள்ளைகளை, உனக்குப்‌ 
பிரியமானவர்களை வேதனைப்படுத்திக்‌ கொண்டிருக்கும்‌ 
ஒவ்வொரு வியாதிகளையும்‌, பெலவீனங்களையும்‌ இயேசு 
சிலுவையில்‌ சுமந்துவிட்டார்‌ என்பதை விசுவாசி, இனி நீ 
வியாதியினால்‌ கஷ்டப்படவேண்டிய அவசியம்‌ இல்லை. இந்த 

விசுவாசத்தோடு நீ ஜெபிப்பாயானால்‌ இன்றே உன்‌ வியாதிகள்‌ 
மறைந்துவிடும்‌. 





“மெய்யாகவே அவர்‌(இயேசு) நம்முடைய பாடுகளை 
ஏற்றுக்கொண்டு நம்முடைய துக்கங்களையும்‌ . சுமந்தார்‌” 
(ஏசாயா 53 : 4) 

உன்‌ வாழ்க்கையில்‌ குறுக்கிடும்‌ ஒவ்வொரு பாடுகளையும்‌, 
துக்கங்களையும்‌, இயேசு கிறிஸ்து தாமே சிலுவையில்‌ 
சுமந்துவிட்டபடியால்‌, இனி நீ கவலைப்பட்டு கலங்க 
வேண்டியதில்லை. இன்று உன்‌ வாழ்க்கையில்‌ காணப்படும்‌ 
ஒவ்வொரு பிரச்சனைகளையும்‌ இயேசு சிலுவையில்‌ 
சுமந்துவிட்டார்‌ என்பதை விசுவாசி. இந்த விசுவாசம்‌ உன்‌ 
வாழ்க்கையில்‌ ஒவ்வொரு காரியத்திலும்‌ அற்புதங்களைக்‌ 
கொண்டு வரும்‌. 

உனக்குள்‌ விசுவாசம்‌ இருக்கிறது : 
விசுவாசத்தைக்‌ குறித்துக்‌ கூறும்போது “எனக்கு விசுவாசமே 
இல்லையே, ஆண்டவரே எனக்கு விசுவாசத்தைத்‌ தாரும்‌'' என 


ஜெபிக்கும்‌ அநேகரைப்‌ பார்த்து இருக்கிறேன்‌. இன்று நீயும்‌ 
இவ்விதமாக எண்ணலாம்‌. 


ஆனால்‌ இயேசுவின்‌ நாமத்தில்‌ நான்‌ உனக்குச்‌ சொல்கிறேன்‌. 
“உனக்குள்‌ விசுவாசம்‌ இருக்கிறது” 

ஆச்சரியப்படுகிறாயா? ரோமர்‌ 12 : 8- ஐ எடுத்துப்பார்‌, 

“அவனவனுக்குத்‌ தேவன்‌ பகிர்ந்த விசுவாச 


அளவின்படியே.."' இவ்வசனத்தின்படி தேவன்‌ . 
ஒவ்வொருவருடைய இருதயத்திலும்‌ விசுவாசத்தைப்‌ பகிர்ந்து 
வைத்திருக்கிறார்‌. உனக்குள்ளும்‌ விசுவாசத்தை 
வைத்திருக்கிறார்‌. 


உனக்குள்ளிருக்கும்‌ விசுவாசத்தை சந்தேகிப்பதே 
அவிசுவாசம்‌. உனக்குள்‌ தேவன்‌ வைத்திருக்கும்‌ விசுவாசம்‌ - 
உனக்கு பெரிய அற்புதங்களைக்‌ கொண்டுவரும்‌. 

விசுவாசம்‌ என்பது வெளியில்‌ இருந்து நீ பெற்றுக்‌ 
கொள்ளக்கூடிய ஒன்றல்ல; உனக்குள்‌ தேவன்‌ வைத்திருக்கும்‌ 
ஒன்றைப்‌ பயன்படுத்துவதேயாகும்‌. 

நீ அற்புதங்களைப்‌ பெறுவதற்கு போதுமான. விசுவாசம்‌ i 
உனக்குள்‌ இருக்கிறது. இதை நீ சந்தேகப்படாதே, பிசாசானவன்‌ 
இப்படிப்பட்ட சந்தேகங்களைக்‌ கொண்டு வருகிறான்‌. 

உன்‌ விசுவாசத்தைப்‌ பயன்படுத்து : 
உனக்குள்‌ விசுவாசம்‌ இருப்பது உண்மைதான்‌. ஆனால்‌ நீ 
பயன்படுத்தாத வரைக்கும்‌ அற்புதங்களைப்‌ பெற்றுக்கொள்ள 
முடியாது. '*விசுவாசமும்‌ கிரியையில்லாதிருந்தால்‌ தன்னிலே 
தானே செத்ததாய்‌ இருக்கும்‌'', (யாக்‌. 2 : 17) 
“திரியைகளில்லாத விசுவாசமும்‌ செத்தது” (யாக்‌. 2 : 20) 
**விசுவாசமில்லாமலா நான்‌ ஜெபிக்கிறேன்‌! 
விசுவாசமில்லாமலா நான்‌ கூட்டங்களுக்குப்‌ போகிறேன்‌!! என்று 
கூறிக்‌ கொண்டு உன்‌ விசுவாசத்தைக்‌ கிரியையில்‌ 
வெளிப்படுத்தாவிட்டால்‌ உன்‌ விசுவாசம்‌ செத்தது. அதினால்‌ 
ஒருவருக்கும்‌ பிரயோஜனமில்லை. 
பன்னிரண்டு வருடம்‌ பெரும்பாடுள்ள ஸ்திரி, இயேசுவின்‌ 
வஸ்திரத்தைத்‌ தொடுவதின்‌ மூலமாக விசுவாசத்தை 
வெளிப்படுத்தினாள்‌. (மத்‌. 9 : 20 - 22) 
முப்பத்தெட்டு வருஷம்‌ வியாதிக்‌ கொண்டிருந்த மனுஷன்‌ 
படுக்கையை எடுத்துக்கொண்டு நடப்பதின்‌ மூலமாக 
விசுவாசத்தை வெளிப்படுத்தினான்‌. (யோவான்‌ 5 : 1 - 14) 
சூம்பி கையையுடைய மனுஷன்‌ தன்‌ கையை நீட்டி 
விசுவாசத்தை வெளிப்படுத்தினான்‌. (லூக்‌. 6 : 6 - 10) 
நீயும்‌ உன்னிலிருக்கும்‌ விசுவாசத்தை பயன்படுத்தும்போது, 
இப்படிப்பட்ட பலத்த அற்புதங்களைப்‌ பெறலாம்‌. 
என்னிலிருக்கும்‌ விசுவாசத்தை எப்படிப்‌ பயன்படுத்துவது? 
என்று யோசிக்கலாம்‌. 


ஆண்டவர்‌ 1980 ஆம்‌ ஆண்டு ஊழியத்தில்‌ எனக்குக்‌ 

கொடுத்த ஒரு அனுபவத்தை விளக்குகிறேன்‌. 

1980 ஆம்‌ ஆண்டு பிப்ரவரி மாதத்தில்‌ சிறுவர்களுக்காக ஒரு 
தியான முகாமை நடத்தும்படியாக கர்த்தரால்‌ ஏவப்பட்டேன்‌. 
அதற்குரிய காரியங்களை ஒழுங்குச்‌ செய்யக்‌ கணக்கு 
பார்த்தபோது சற்று தயங்கினேன்‌. அது என்‌ ஊழியத்தின்‌ ஆரம்ப 
நாட்கள்‌. 

மதுரையில்‌ இருந்து பத்து ஊழியர்கள்‌ வர 
சம்மதித்திருந்தாலும்‌ அவர்களுக்குரிய போக்குவரத்து செலவு, 
முகாமிற்கான நோட்டீஸ்கள்‌, முகாமில்‌ பயன்படுத்தும்‌ 
பாட்டுத்தாள்கள்‌, கருப்பொருட்கள்‌ அடங்கிய - அட்டைகள்‌ 
அச்சடிக்க வேண்டிய செலவுகள்‌, முகாமில்‌: - சிறுவர்களுக்கு 
காலையும்‌, மாலையும்‌ வழங்க வேண்டிய சிற்றுண்டி செலவுகள்‌ 
இவைகளைக்‌ கணக்குப்‌ பார்த்தபோது சுமார்‌ 700 ரூபாய்‌ 
தேவைப்படுமே, என்ன செய்வது? யார்‌ இதைத்‌ தருவார்கள்‌? 
எந்த மனிதரிடத்திலும்‌ கேட்கப்போவதில்லை. பின்‌ எப்படி இந்தத்‌ 
தேவைகள்‌ சந்திக்கப்படும்‌? என்று நான்‌ கலங்கினபோது என்‌ 
இயேசு என்னோடு பேசினார்‌. 

“இந்த 700 ரூபாய்க்காக நீ ஏன்‌ என்னை நம்பக்‌ கூடாது”? 

என்‌ ஆண்டவரின்‌ இந்த வார்த்தை என்‌ குறையை எனக்கு 
உணர்த்தியது. 

தேவ திட்டத்தின்‌ படியே முகாமை நடத்தத்‌ தீர்மானித்தோம்‌. 
சுமார்‌ 700 பிள்ளைகளுக்கு மேலாக முகாமில்‌ கலந்து கொண்டு 
ஆசீர்வாதம்‌ பெற்றார்கள்‌' 1000 ரூபாய்க்கு மேல்‌ முகாமில்‌ செலவு 
செய்யப்பட்டது. தேவன்‌ அற்புதத்தைச்‌ செய்தார்‌. ... 


அதற்குக்‌ காரணம்‌ என்‌ விசுவாசத்தை கிரியையில்‌ 

வெளிப்படுத்தினதேயாகும்‌. 

“முகாமின்‌ தேவையை ஆண்டவர்‌ 'சந்திப்பதாகக்‌ 
கூறிவிட்டார்‌. ஆகவே பணத்தை ஆண்டவர்‌ தரட்டும்‌ அதன்‌ பிறகு 
முகாமை நடத்துவோம்‌ என... நான்‌. . உட்கார்ந்து 
கொண்டிருக்கவில்லை. 

தேவனுடைய வார்த்தையை விசுவாசித்து முகாமிற்கான 
காரியங்களை ஒழுங்கு செய்ய ஆரம்பித்தேன்‌, முகாமிற்காக 
கையில்‌ ஒரு ரூபாய்‌ கூட இல்லாமலேயே : நோட்டீஸ்‌ 
அச்சடிப்பதிலும்‌ இடத்தை ஒழுங்கு செய்வதிலும்‌ ஊழியர்களை 
ஒழுங்கு செய்வதிலும்‌ ஈடுபட்டேன்‌. 

சரியான வேளைகளில்‌ ஒவ்வொரு... தேவைகளையும்‌ 
ஆண்டவர்‌ சந்தித்துக்‌ கொண்டே வந்தார்‌. ஒரு பைசா கூடக்‌ கடன்‌ 
இல்லாதபடி முகாமை கர்த்தர்‌ நடத்திக்கொடுத்தார்‌. 

“வெளிநாட்டுப்‌ பணம்‌ இல்லாதபடி இவ்வளவு சிறப்போடு 
நடத்த முடியாது. மோகன்‌ லாசரசுக்கு எங்கிருந்தோ பணம்‌ 
வருகிறது'' என்று இங்குள்ள விசுவாசிகளும்‌ பேசும்‌ அளவிற்கு 
கர்த்தர்‌ அற்புதமாக நடத்தினார்‌. 

வெளிநாட்டுப்‌ பணத்தால்‌ தான்‌ இப்படிச்‌ செய்ய முடியும்‌ 
என்று வெளி நாட்டுப்‌ பணத்தை நம்பும்‌ விசுவாசிகள்‌ இயேசுவின்‌ 
வல்லமையை நம்ப முடியாதிருக்கிறார்கள்‌. என்ன பரிதாபம்‌. 
வெளிநாட்டின்‌ ஐசுவரியத்தைவிட இயேசுவின்‌ ஐசுவரியம்‌ 
பெரியது என்பதை விசுவாசிகளும்‌, ஊழியர்களும்‌ 

அறிந்தார்களானால்‌ நல்லது. 
நான்‌ விசுவாசிக்கிறேன்‌, கர்த்தர்‌ நடத்துவார்‌... கர்த்தர்‌ 
நடத்துவார்‌, என்று நான்‌ உட்கார்ந்து இருந்தேனானால்‌ 

அற்புதங்கள்‌ நடந்திருக்காது. . 

எனக்குள்ளிருந்த விசுவாசத்தைப்‌  பயன்படுத்தினபோது 
அற்புதங்களைக்‌ கண்டேன்‌. . 

இன்று உனக்குள்ளிருக்கும்‌ விசுவாசத்தை நீ பயன்படுத்து. 
உன்‌ வியாதியிலிருந்து சுகத்தைப்‌ பெற போதுமான விசுவாசம்‌ 
உனக்குள்ளே இருக்கிறது. 

உன்‌ தேவைகள்‌ சந்திக்கப்பட போதுமான விசுவாசம்‌ 
உனக்குள்ளிருக்கிறது. 

நீ அற்புதங்களைப்‌ பெற போதுமான விசுவாசம்‌ 
உனக்குள்ளிருக்கிறது. இப்பொழுதே அதைப்‌ பயன்படுத்தி 
அற்புதங்களைப்‌ பெற்றுக்கொள்‌. 

த்‌ அண்ணண்‌ த டம்‌ உட்டு வண ணத தத வைகை 


கீழ்ப்படிந்து அற்புதங்களைப்‌ 


பெற்றுக்கொள்‌ 





கீழ்ப்படிதல்‌ : 

நம்‌ வாழ்க்கை மாறுவதற்கு, பிரச்சனை நீங்குவதற்கு, 
வியாதிகள்‌ நீங்குவதற்கு, தேவைகள்‌ சந்திக்கப்படுவதற்கு, ஒரு 
அற்புதம்‌ அவசியமாயிருக்கிறது. 

அவரை நோக்கிப்‌ பார்க்கும்‌ ஒவ்வொருவருக்கும்‌ 
அற்புதங்களைச்‌ செய்ய நம்‌ ஆண்டவர்‌ இயேசு ஆயத்தமாக 
இருக்கிறார்‌. உனக்கும்‌ அற்புதங்களைச்‌ செய்ய ஆவலாய்‌ 
இருக்கிறார்‌. ஆனால்‌ அற்புதங்களைப்பெறுவதற்கு நீ ஆயத்தமாக 
இருக்க வேண்டும்‌. 

என்ன செய்ய வேண்டும்‌? 

இயேசுவைத்‌ தேடி வந்து அற்புதங்களைப்‌ பெற்ற மக்களை 
நோக்கிப்பார்‌. முதலாவது அவர்கள்‌ இயேசுவை 
விசுவாசித்தார்கள்‌. 

இயேசுவால்‌ என்‌ பாவத்தை மன்னிக்க முடியும்‌. வியாதியைக்‌ 

குணமாக்க முடியும்‌, கண்ணீரைத்‌ துடைக்க முடியும்‌. 
அற்புதங்களைச்‌ செய்ய முடியும்‌ என்று முழு விசுவாசத்தோடு 
இயேசுவை நெருங்கினார்கள்‌. ஆகவேதான்‌ தேவன்‌ 
அவர்களுக்கு அற்புதங்களைச்‌ செய்ய முடிந்தது. 

இரண்டாவதாக அவர்கள்‌ இயேசுவின்‌ . வார்த்தைக்கு 
கீழ்ப்படிந்தார்கள்‌. இயேசு கிறிஸ்து . செய்த அற்புதங்களை 
கவனமாய்‌ தியானித்து பார்க்கும்போது அவரைத்‌ தேடிவந்த 
மக்களின்‌ கீழ்ப்படிதலே அவர்களுக்கு அற்புதங்களைக்‌ கொண்டு 
வந்தது என்பதைப்‌ பார்க்கலாம்‌. 

இயேசு செய்த முதல்‌ அற்புதத்தைப்‌ பாருங்கள்‌. கானாவூர்க்‌ - 
கலியாண வீட்டில்‌ தண்ணீரைத்‌ திராட்சை ரசமாக மாற்றினார்‌. 
(யோவான்‌. 2 : 1 - 11.) வேலைக்காரர்கள்‌ இயேசுவின்‌ 
வார்த்தைக்கு கீழ்ப்படிந்ததினாலேயே இந்த அற்புதம்‌ நிகழ்ந்தது. 
“தற்சாடிகளில்‌ தண்ணீரை நிரப்புங்கள்‌'' என்று இயேசு கிறிஸ்து 
சொன்னபோது, ஏன்‌? எதற்கு? எப்படி? என்று கேள்வி 
கேட்காதபடி இயேசுவின்‌ வார்த்தைக்கு அப்படியேக்‌ 
கீழ்ப்படிந்தார்கள்‌. ஆகவே தண்ணீர்‌ திராட்சை ரசமாக 
மாறினதைக்‌ கண்டார்கள்‌. 

முப்பத்தெட்டு வருடமாய்‌ வியாதிப்பட்டிருந்த மனிதனை 
பார்த்து “எழுந்திரு உன்‌ படுக்கையை எடுத்துக்‌ கொண்டு நட” 
என்று இயேசு சொன்னபோது ''என்னால்‌ எப்படி முடியும்‌'' என்று 
சந்தேகப்படாதபடி இயேசுவின்‌ வார்த்தைக்குக்‌ கீழ்ப்படிந்தான்‌. 
எழுந்து நடக்க ஆரம்பித்துவிட்டான்‌. 

பிறவிக்‌ குருடன்‌ இயேசுவின்‌ வார்த்தைக்குக்‌ கீழ்ப்படிந்து 
சலோவாம்‌ குளத்தில்‌ போய்க்‌ கழுவினபடியால்‌ அற்புதமாகக்‌ 
கண்ணின்‌ பார்வையைப்‌ பெற்றான்‌. (யோவான்‌. 9:1-7). 

கிறிஸ்தவ வாழ்க்கையின்‌ அடிப்படை ஆதாரமே 
கீழப்படிதலில்‌ தான்‌ அடங்கியிருக்கிறது. தேவனுடைய 
வார்த்தைக்குக்‌ கீழ்ப்படியாத ஒருவன்‌ கிறிஸ்துவைப்‌ பின்‌ 
செல்லும்‌ உண்மைக்‌ கிறிஸ்தவனாக இருக்க முடியாது. 

தேவன்‌ வல்லமையாகப்‌ பயன்படுத்தின தீர்க்கத்தரிசிகள்‌, 
பரிசுத்தவான்‌௧ள்‌, அப்போஸ்தலர்கள்‌, ஊழியர்களுடைய 
வாழ்க்கையைக்‌ கவனித்துப்‌ பார்ப்போமானால்‌, அவர்கள்‌ 
கீழ்ப்படிதலே கர்த்தர்‌ அவர்களைப்‌ பயன்படுத்த 
காரணமாயிருந்ததென்பதை அறிந்து கொள்வோம்‌... 
கடினமான சோதனை : 


அரபிய தேசத்துக்‌ குதிரை என்றால்‌ உலகம்‌ முழுவதிலும்‌ 
பெயர்‌ பெற்றது. அதிக விலைக்‌ கிரயமும்‌ உள்ளது. இக்குதிரைகள்‌ 
விற்பனைக்கு வரும்‌ முன்பாக அநேகப்‌ பயிற்சிகள்‌ 
கொடுக்கப்படுகின்றன. தண்ணீர்‌ இல்லாத, பாதை இல்லாத 
பாலைவனங்களைக்‌ கடப்பதற்கு இக்குதிரைகளை அராபியர்கள்‌ 
பயன்படுத்துகின்றனர்‌. இக்குதிரைகளில்‌ பிரயாணம்‌ செய்யும்‌ 
மனிதர்களின்‌ உயிர்‌ இக்குதிரையைச்‌ சார்ந்துதான்‌ இருக்கிறது. 
ஆகவேதான்‌ மிகக்‌ கடினமான பயிற்சிகளை பயிற்சியாளர்கள்‌ 
இக்குதிரைக்குக்‌ கொடுக்கின்றனர்‌. 

கடைசியாக இக்குதிரைகளுக்குக்‌ கொடுக்கப்படும்‌ சோதனை 
மிகக்‌ கடினமானது. மிக முக்கியமானதுகூட, அதாவது 
பயற்சியாளர்கள்‌ குதிரைகளைப்‌ பலப்பயிற்சிகளுக்குட்‌ 
படுத்துவார்கள்‌. அது நன்றாகக்‌ களைத்துத்‌ தண்ணீருக்கு ஏங்கும்‌ 
வரை வேலை வாங்குவார்கள்‌. அதிகத்‌ தாகத்தினால்‌ தண்ணீருக்கு 

அலைமோதும்போது குதிரைகளைத்‌ திறந்து விடுவார்கள்‌. 
தூரத்தில்‌ இருக்கும்‌ தண்ணீர்‌ தொட்டிகளை நோக்கி ஓடும்‌. 
தண்ணீர்த்‌ தொட்டியை நெருங்கி தண்ணீர்க்‌ குடிக்க முயற்சிக்கும்‌ 
நேரத்தில்‌ பயிற்சியாளர்கள்‌ விசில்‌ ஊதுவார்கள்‌. அந்நேரத்தில்‌ 
பயிற்சியாளரின்‌ விசில்‌ சத்தத்திற்கு கீழ்ப்படிந்து தண்ணீர்க்‌ 
குடிக்காமல்‌ எந்தக்‌ குதிரை திரும்பி ஓடி வருகிறதோ அந்தக்‌ 
குதிரைதான்‌ விற்பனைக்கென்று வெளியே அனுப்பப்படும்‌. 

இவ்வளவு கடினமான சோதனைக்குப்‌ பிறகே இக்குதிரைகள்‌ 
விற்பனைக்குத்‌ தகுதி பெறுகின்றன. இதே விதமாக தேவனுடைய 
வார்த்தைக்குக்‌ கீழ்ப்படிகிறவர்களே தேவனால்‌ 
ஆசீர்வதிக்கப்பட்டும்‌ பயன்படுத்தப்பட்டும்‌ வருகிறார்கள்‌. 

நோவா தேவனுடைய வார்த்தைக்குக்‌ கீழ்ப்படிந்து பேழையை 
செய்ததினாலேயே அக்குடும்பம்‌ முழுவதும்‌ ஜலப்‌ பிரளயத்தில்‌ 
காப்பாற்றப்பட்டது. 

ஆபிரகாம்‌ தேவனுடைய வார்த்தைக்குக்‌ கீழ்ப்படிந்து தன்‌ 
தேசத்தை விட்டு புறப்பட்டபடியினாலேயே தேவனால்‌ 
ஆசீர்வதிக்கப்பட்டான்‌. 

மோசே கர்த்தரின்‌ அழைப்பிற்குக்‌ கீழ்ப்படிந்த 
படியினாலேயே கர்த்தர்‌ அவனைக்‌ கொண்டு அற்புதங்களைச்‌ 
செய்ய முடிந்தது. 

இன்னும்‌ யோசுவா, கிதியோன்‌, சாமுவேல்‌, தாவீது, 
தானியேல்‌, எலியா, எலிசா, ஏசாயா, எரேமியா மற்றும்‌ 
தீர்க்கத்தரிசிகளைக்‌ கர்த்தர்‌ பயன்படுத்தக்‌ காரணம்‌ அவர்கள்‌ 
கர்த்தருடைய வார்த்தைக்குக்‌ கீழ்ப்படிந்ததே யாகும்‌. 

இன்று கர்த்தர்‌ உன்னிடத்தில்‌ எதிர்பார்ப்பதும்‌ 
கீழ்ப்படிதலேயாகும்‌. “கர்த்தருடைய சத்தத்திற்குக்‌ 
கீழ்ப்படிகிறதை பார்க்கிலும்‌, சர்வாங்க தகனங்களும்‌ பலிகளும்‌ 

கர்த்தருக்குப்‌ பிரியமாயிருக்குமோ? பலியைப்‌ பார்க்கிலும்‌ 
கீழ்ப்படிதலும்‌, ஆட்டுக்கடாக்களின்‌ நிணத்தைப்‌ பார்க்கிலும்‌ 
செவி கொடுத்தலும்‌ உத்தமம்‌”” (1 சாமு. 15 : 22) 

கர்த்தரால்‌ ராஜாவாகத்‌ தெரிந்து கொள்ளப்பட்ட சவுல்‌ 
எப்பொழுது கர்த்தருடைய வார்த்தைக்குக்‌ கீழ்ப்படியாமல்‌ 
நடந்தாரோ அப்பொழுது கர்த்தருடைய ஆவியானவர்‌ அவரை 
விட்டு விலகினார்‌. ராஜிய பாரமும்‌ அவர்‌ கையிலிருந்து 
பிடுங்கப்பட்டது. 

சிம்சோன்‌ எப்பொழுது கர்த்தருடைய வார்த்தையை மீறி தன்‌ 
பலத்தின்‌  இரகசியத்தைத்‌ தெலீலாளிடம்‌ கூறினானோ 
அப்பொழுது தன்‌ பலத்தை இழந்தான்‌. 

யோனா. தேவனுடைய வார்த்தைக்குக்‌ கீழ்ப்படிய 
மனமில்லாமல்‌ ஓடினபடியால்‌ கடலில்‌ வீசி எறியப்பட்டான்‌. 

இன்று நீ கஷ்டப்படுவதற்கு, நஷ்டப்படுவதற்கு கண்ணீர்‌ 
வடிப்பதற்குக்‌ காரணம்‌ உன்‌ கீழ்ப்படியாமை அல்லவா? 

கர்த்தர்‌ தன்‌ ஊழியக்காரனைக்‌ கொண்டு உன்னோடு 
பேசினதுண்டு. நீ வேதத்தை வாசிக்கும்போது பேசினதுண்டு. நீ 
கூட்டங்களுக்கு சென்றபோது பேசினதுண்டு. ஏதோ ஒரு 
விதத்தில்‌ கர்த்தர்‌ உன்னோடு பேசினார்‌. நீ 
கீழ்ப்படிந்திருக்கிறாயா? 

யோசித்துப்பார்‌... நீ கீழ்ப்படிய வேண்டிய காரியம்‌ ஏதோ 
ஒன்று இன்னும்‌ உன்‌ வாழ்க்கையிலிருக்கிறது. ஆகவேதான்‌ நீ 
ஜெபித்தும்‌, விசுவாசித்தும்‌ இன்னும்‌ அற்புதம்‌ நிகழவில்லை. நீ . 
தேவனுடைய வார்த்தைக்கு கீழ்ப்படியும்‌, அதே நேரத்தில்‌ கர்த்தர்‌ 
உனக்கு அற்புதம்‌ செய்வார்‌. 

என்‌ அனுபவம்‌ : 


கர்த்தர்‌ எனக்கு பல சமயங்களில்‌ பல சந்தர்ப்பங்களில்‌ 
கீழ்ப்படிதலை கற்றுக்‌ கொடுத்தார்‌. கர்த்தருடைய வார்த்தைக்குக்‌ 
கீழ்ப்படியாத ஒருவனை கர்த்தர்‌ பயன்படுத்துவது கூடாத காரியம்‌ 
என்பது நான்‌ கர்த்தரிடம்‌ கற்றுக்‌ கொண்ட ஒன்று. 3 
ஊழிய அழைப்பு : 


1974ஆம்‌ ஆண்டு கர்த்தர்‌ என்னைத்‌ தம்முடைய 
பரிசுத்தாவியினால்‌ நிரப்பின பிறகு தன்னுடைய கடினமான 
ஊழியத்தைச்‌ செய்யும்படியாக அழைத்தார்‌. மதுரையில்‌ பி.காம்‌. 
முதல்‌ ஆண்டு படித்துக்‌ கொண்டிருக்கும்போது கர்த்தர்‌ என்னை 
ஊழியத்திற்கு அழைக்க ஆரம்பித்தார்‌. 

ஆனால்‌ நான்‌ தேவனுடைய அழைப்பிற்குக்‌ 
கீழ்ப்படியாதவனாக, “படித்து, பட்டம்‌ வாங்கி ஒரு வேலை 
செய்து கொண்டு உம்முடைய ஊழியத்தைச்‌ செய்கிறேன்‌” என 
தேவனுக்கு ஆலோசனை கொடுக்கிறவனாக இருந்தேன்‌. சுமார்‌ 
ஆறு மாத காலம்‌ எனக்கும்‌ ஆண்டவருக்கும்‌ இதைக்‌ குறித்துப்‌ 
போராட்டம்‌ இருந்தது. 

கடைசியாக ஒருநாள்‌, ''இருளிலே கிடந்த உன்னை நான்‌ தேடி 
வந்து இரட்சித்தது, அநேக மக்களுக்கு மத்தியில்‌ உன்னைப்‌ 
பயன்படுத்துவதற்காகத்தானே. நீ உன்‌ பெற்றோரையும்‌, உன்‌ 
குடும்பத்தையும்‌ உன்‌ எதிர்‌ காலத்தையுமே எண்ணிக்‌ 
கொண்டிருக்கிறாய்‌. நானே உன்னை ஆயிரமாயிரமான மக்கள்‌ 
'மத்தியில்‌ பயன்படுத்த விரும்புகிறேன்‌. '' 

என்று மிக திட்டமாக கர்த்தர்‌ என்னோடு பேசினபோது என்‌ 
படிப்பைப்‌ பாதியிலே நிறுத்திவிட்டு கர்த்தருடைய கடினமான 
ஊழியத்திற்கு என்னை ஒப்புக்‌ கொடுத்தேன்‌. 

பரிசுத்த அக்கிணி : 


படிப்பைப்‌ பாதியில்‌ நிறுத்திவிட்டு ஊழியத்திற்கு ஒப்புக்‌ 
கொடுத்த நான்‌ சென்னையில்‌ வந்து தங்கினேன்‌. எந்த சபையின்‌ 
மூலமாகக்‌ கிறிஸ்துவை அறிந்தேனோ, அதே பாடி சி.எஸ்‌.ஐ. 
சபையில்‌ சிறு பிள்ளைகள்‌ மத்தியில்‌ ஊழியத்தை ஆரம்பித்தேன்‌. 
அதற்கு மேல்‌ ஊழியத்தைக்‌ குறித்து ஒன்றும்‌ அறியாதவனாக 
இருந்தேன்‌. 

“ஞாயிறு மட்டும்‌ தானே சிறுவர்‌ ஊழியம்‌ மற்ற நாட்களில்‌ 
ஏதாவது வேலை செய்யலாமே" என்று என்னை நேசித்த மக்கள்‌ 
சொன்ன ஆலோசனையின்படி வேலை தேட ஆரம்பித்து 
விட்டேன்‌. என்னை நேசித்த ஒரு சகோதரன்‌ எனக்கு ஒரு 
வேலையும்‌ வாங்கிக்‌ கொடுத்தார்‌. சுமார்‌ இருபது நாட்கள்‌ 
கழிந்தது. 


க 





ஒருநாள்‌ என்‌ அறையில்‌ தனிமையாய்‌ இருக்கும்போது 
தேவனுடைய மகிமை என்‌ அறையை நிரப்ப ஆரம்பித்தது. 
தேவப்‌ பிரசன்னத்தை உணர்ந்த நான்‌ முழங்கால்‌ படியிட்டு 
ஜெபிக்க ஆரம்பித்தேன்‌. அப்பொழுது தேவனுடைய அக்கினி 
என்னை சூழ்ந்து கொண்டது. அக்கினிக்குள்‌ இருந்து மோசயோடு 


23 


பேசின கர்த்தர்‌ என்னோடு பேச ஆரம்பித்தார்‌. 

“நான்‌ உன்னைத்‌ தெரிந்தெடுத்து அழைத்து வந்த நோக்கத்தை 
மறந்து விட்டாய்‌ என்‌ கடினமான ஊழியத்தைச்‌ செய்வதற்குப்‌ 
பதிலாக உனக்கென்று வேலை செய்ய ஆரம்பித்து விட்டாய்‌” 
தெளிவாகக்‌ கேட்ட இந்தக்‌ கர்த்தருடைய சத்தம்‌ என்‌ உள்ளத்தை 
உடைத்தது. 

எங்கே போய்‌ ஊழியம்‌ செய்வது? எப்படி. ஊழியம்‌ 
செய்வது? எனக்கு ஒன்றுமே தெரியவில்லை. எனக்குப்‌ பேசவும்‌ 
தெரியாது கூட்டத்தைக்‌ கண்டால்‌ பயப்படுகிறவன்‌, நான்‌ எப்படி 
ஊழியம்‌ செய்ய முடியும்‌?'' பயத்தோடும்‌, நடுக்கத்தோடும்‌, என்‌ 
இருதயத்தைத்‌ திறந்து பேசினேன்‌. 

பயப்படாதே! உன்மேல்‌ என்‌ கண்ணை வைத்து உனக்கு 
ஆலோசனை சொல்வேன்‌; நீ நடக்க வேண்டிய வழியை உனக்குக்‌ 
காட்டுவேன்‌''. தகப்பன்‌ தன்‌ பிள்ளைகளோடு பேசுவதைப்போல்‌ 
கர்த்தர்‌ என்னோடு பேசினார்‌. இந்த வார்த்தை சற்று என்னைத்‌ 

தைரியப்படுத்தியதால்‌ மறுபடியும்‌ ஆண்டவரோடு பேசத்‌ 
துணிந்தேன்‌. 6 

ஊழியம்‌ செய்யக்‌ கூடிய அநேகர்‌ விழுந்து விடுகிறார்கள்‌. 
நான்‌ எம்மாத்திரம்‌. பலவீனனான நான்‌ எப்படிக்‌ கடைசி வரை 
நிலை நிற்க முடியும்‌?" 

என்‌ பலவீனத்தை அறிந்த என்‌ ஆண்டவர்‌ ஏசாயா. 41 : 8 

16 வசனங்களை எனக்கு வாக்குத்‌ தத்தமாகக்‌ கொடுத்து 
என்னைத்‌ தைரியப்படுத்தினார்‌. என்னை முற்றிலும்‌ அவருடைய 
பரிசுத்த ஊழியத்திற்கென்று ஒப்புக்‌ கொடுத்தேன்‌. அவருடைய 
வார்த்தைக்குக்‌ கீழ்ப்படிந்தேன்‌. 

என்‌ கர்த்தர்‌ என்னோடு பேசிக்கொண்டிருந்த இந்த அரை 
மணி நேரமும்‌ நான்‌ நெருப்புக்குள்‌ இருப்பதையே உணர்ந்தேன்‌. 

தேவனுடைய வார்த்தைக்குக்‌ கீழ்ப்படிந்து நான்‌ செய்து 

கொண்டிருந்த வேலையை ராஜினாமா செய்து விட்டு ஊழியத்தில்‌ 
காலடி எடுத்து வைத்தேன்‌. அந்நாளில்‌ இருந்து இந்நாள்‌ வரை 
கர்த்தர்‌ என்னை அதிசயமாய்‌ நடத்தி வருகிறார்‌. 

கர்த்தருடைய வார்த்தைக்குக்‌ கீழ்ப்படிவதில்‌ நான்‌ 
எப்பொழுதும்‌ ஜாக்கிரதையாயிருப்பதுண்டு. ஓடி... ஓடி அநேக 
இடங்களில்‌ ஊழியம்‌ செய்வதைவிட தேவனுடைய வார்த்தைக்கு 
கீழ்ப்படிந்து அவர்‌ சொல்லுகிறபடி செய்வதே முக்கியம்‌ என்பதை 
என்‌ ஊழியங்களில்‌ கர்த்தர்‌ எனக்குக்‌ கற்றுக்‌ கொடுத்தார்‌. 

எங்கிருந்து ஊழியத்திற்கு அழைப்பு வந்தாலும்‌, கர்த்தரின்‌ 
ஆலோசனைகளைப்‌ பெற்று கர்த்தர்‌ அனுமதித்தால்‌ மட்டுமே 
செல்வதுண்டு. கர்த்தருக்குக்‌ கீழ்ப்படிவதிலே தான்‌ பெரிய 
மகிழ்ச்சி இருக்கிறது. 
இயேசு சொல்லுகிறபடி செய்‌ : 


சில ஆண்டுகளுக்கு முன்பாக மதுரையில்‌ ஒரு 
பரிசுத்தவானின்‌ மரண நேரத்தில்‌ அவர்களை சந்தித்தேன்‌. 
ஆண்டவருக்காகவே தன்‌ வாழ்க்கை முழுவதையுமே செலவு 
செய்த அவர்கள்‌ என்னைத்‌ தம்‌ அருகில்‌ உட்கார வைத்து, நான்‌ 
செய்து கொண்டிருக்கும்‌ ஊழியத்தைக்‌ குறித்து விசாரித்தார்கள்‌. 
கடைசியில்‌ நான்‌ அவர்களை விட்டுப்‌ புறப்படும்போது, என்‌ 
கையைப்‌ பிடித்துக்‌ கொண்டு அவர்கள்‌ சொன்ன 
ஆலோசனையை என்னால்‌ மறக்கவே முடியாது. 
“இயேசு சொல்கிறபடி உன்‌ ஊழியத்தைச்‌ செய்‌” 
“இயேசு சொல்கிறபடி உன்‌ ஊழியத்தைச்‌ செய்‌!" 
“இயேசு சொல்கிறபடி உன்‌ ஊழியத்தைச்‌ செய்‌!" 

மூன்று முறை அவர்கள்‌ சொன்ன இந்த வார்த்தை என்‌ 
உள்ளத்தில்‌ தொனித்துக்‌ கொண்டேயிருக்கிறது. இயேசு 
சொல்கிறதையே நான்‌ செய்யும்‌ படியாக எப்பொழுதும்‌ 
பிரயாசப்படுகிறேன்‌. ஆண்டவர்‌ நம்மிடத்தில்‌ எதிர்பார்ப்பதும்‌ 

அதுதான்‌. 

ஆண்டவர்‌ உனக்குச்‌ சொன்னபடியெல்லாம்‌ செய்து 
விட்டாயா? கர்த்தருடைய வார்த்தைக்குக்‌ கேள்வி கேட்காமல்‌ 
கீழ்ப்படி. உன்‌ கீழப்படிதலில்தான்‌ அற்புதம்‌ அடங்கியிருக்கிறது. 

நீ தேவனுடைய வார்த்தைக்குக்‌ கீழ்ப்படியும்போது உலகம்‌ 
உன்னை பரிகசிக்கும்‌, நிந்திக்கும்‌, விரோதிக்கும்‌. ஆனால்‌ 
உலகத்தை ஜெயித்த கர்த்தர்‌ உன்‌ பட்சத்திலிருப்பார்‌. உலகத்தின்‌ 
எதிர்ப்பை நீ கண்டு பயப்படாதே! 

நான்‌ என்‌ மனம்‌ போல்‌ வாழ்ந்து பாவத்தில்‌ அழிந்து 
கொண்டிருந்த போது உலகம்‌ என்னைக்‌ குறித்துக்‌ 
கவலைப்படவில்லை. ஆனால்‌ நான்‌ ஆண்டவரின்‌ வார்த்தைக்குக்‌ 
கீழ்ப்படிந்தபோது உலகம்‌ என்னைப்‌ பகைத்தது. பரிகசித்தது, 
எதிர்த்து நின்றது. ஆனாலும்‌ என்‌ கர்த்தர்‌ என்னைக்‌ கைவிடவே 
இல்லை. ஒவ்வொரு நாளும்‌ அதிசயமாய்‌ நடத்தி வருகிறார்‌. 

தேவப்பிள்ளையே! நீயும்‌ தேவனுடைய வார்த்தைக்குக்‌ 
கீழ்ப்படியத்‌ தயங்காதே. அவர்‌ என்ன சொன்னாலும்‌ அதற்குக்‌ 
கீழ்ப்படிந்து விடு. உலகமே உன்னை எதிர்த்தாலும்‌ என்ன 
நஷ்டங்கள்‌ வந்தாலும்‌ தேவனுடைய வார்த்தைக்‌ கீழ்ப்படிவதே 
உன்‌ நோக்கமாய்‌ இருக்கட்டும்‌. 

உன்‌ தேவைகள்‌ இப்பொழுதே சந்திக்கப்பட, நீ இப்பொழுதே 
கர்த்தரின்‌ வார்த்தைக்குக்‌ கீழ்ப்படி. ...... இப்பொழுதே கர்த்தர்‌ 
உனக்கு அற்புதங்களைச்‌ செய்ய எந்தப்‌ பாவத்தை விடச்‌ 
சொல்கிறாரோ அந்தப்‌ பாவத்தை விட்டுவிடு. யாரோடு 
ஒப்புரவாகச்‌ சொல்கிறாரோ, அவர்களோடு ஒப்புரவாகிவிடு. 
எதைச்‌ செய்யச்‌ சொல்கிறாரோ, அதைச்‌ செய்துவிடு. 

அப்பொழுது அற்புதங்களைக்‌ காண்பாய்‌, உன்‌ கீழ்ப்படிதல்‌ 
உனக்கு அற்புதங்களைக்‌ கொண்டு வரும்‌. கீழ்ப்படிவாயா? 
அப்படியானால்‌ ஆண்டவர்‌ உனக்கும்‌ அற்புதங்களைச்‌ செய்வார்‌. 

உங்கள்‌ 


குறைவையெல்லாம்‌ 
. நிறைவாக்குவார்‌ 





என்‌ தேவன்‌ தம்முடைய ஐசுவரியத்தின்படி உங்கள்‌ 
குறைவையெல்லாம்‌ கிறிஸ்து இயேசுவுக்குள்‌ மகிமையிலே 
நிறைவாக்குவார்‌. (பிலி. 4 : 19) 

சில ஆண்டுகளுக்கு முன்பாக ஒரு கிராமத்தில்‌ மூன்று நாட்கள்‌ 
கூட்டம்‌ நடத்தும்படியாக அழைக்கப்பட்டிருந்தேன்‌. அந்தக்‌ 
கிராமத்திலுள்ள பெரிய செல்வந்தர்‌ வீட்டில்‌. மூன்று நாட்கள்‌ 
தங்கும்படியாக ஏற்பாடு செய்திருந்தார்கள்‌. பெரிய வீடு, 
ஏராளமான சொத்துக்கள்‌, ஆதாயம்‌ தரக்கூடிய நல்ல தொழில்‌, 
பெற்றோருக்குப்‌ பெருமை தரக்கூடிய அருமையான பிள்ளைகள்‌. 
இந்த உலகத்தில்‌ மனிதன்‌ விரும்பக்‌ கூடிய உலகப்பிரகாரமான 
சகல வசதிகளும்‌ இருந்தது. ஆசீர்வதிக்கப்பட்ட குடும்பம்‌ 
குறைவில்லாத குடும்பம்‌ என மனதிற்குள்‌ எண்ணிக்‌ கொண்டேன்‌. 

ஆனால்‌ வெகு சீக்கிரத்தில்‌ நான்‌ எண்ணியது தவறு என்பதை 
புரிந்து கொண்டேன்‌. அந்தக்‌ குடும்பத்தின்‌ தலைவர்‌ 

மகிழ்ச்சியோடு என்னை உபசரித்து வந்தாலும்‌ அவரது 
உள்ளத்தில்‌ ஒரு துக்கம்‌ அழுத்திக்‌ கொண்டிருப்பதை என்னால்‌ 
உணர முடிந்தது. கடைசி நாளில்‌ அவரது துக்கத்தை பகிர்ந்து 
கொள்ளக்‌ கர்த்தர்‌ உதவி செய்தார்‌. 

“உங்கள்‌ உள்ளத்தை ஏதோ ஒரு பிரச்சனை 
ஆட்கொண்டிருப்பதை என்னால்‌ உணர முடிகிறது. கர்த்தருக்குள்‌ 
உங்களுக்கு உதவி செய்ய ஆவலோடு இருக்கிறேன்‌” 
என்றபோது அவர்‌: மனம்‌ திறந்து தன்‌ குறைவுகளை சொல்ல 
ஆரம்பித்தார்‌. 

இப்படித்தான்‌ இன்று உலகத்தில்‌ வாழக்கூடிய பெரும்பாலான 
மக்கள்‌ வெளித்தோற்றத்தில்‌ சம்பூரணமுள்ளவர்களைப்போல்‌ 
காட்சியளித்தாலும்‌ ஏதோ ஒரு குறைவு அவர்கள்‌ உள்ளத்தை 
வேதனைப்படுத்திக்‌ கொண்டிருப்பதை காணமுடிகிறது. 

“பரிசுத்தமாய்‌ வாழ விரும்புகிறேன்‌. ஆனால்‌ என்னால்‌ 
முற்றிலும்‌ பரிசுத்தமாய்‌ வாழ முடியவில்லையே”! என பரிசுத்த 
குறைவினால்‌ கலங்கித்‌ தவிக்கும்‌ கர்த்தருடைய பிள்ளைகள்‌. 

“என்‌ ஆத்துமாவில்‌ சமாதானம்‌ இல்லையே'' என சமாதானக்‌ 
குறைவினால்‌ ஏங்கும்‌ ஆத்துமாக்கள்‌. 

“எங்கள்‌ குடும்பத்தில்‌ ஐக்கியம்‌ இல்லையே'' என ஐக்கியக்‌ 
குறைவினால்‌ அங்கலாய்த்துக்‌ கொண்டிருக்கும்‌ உள்ளங்கள்‌. 

“எனக்கு வரக்கூடிய வருமானம்‌ என்‌ குடும்பத்தின்‌ 
சாப்பாட்டிற்கே போதவில்லையே'' என்று பணக்குறைவினால்‌ 
கண்ணீர்‌ விடும்‌ கர்த்தருடைய பிள்ளைகள்‌. 

ஆரோக்கியக்‌ குறைவினால்‌ வியாதிப்படுக்கையில்‌ 
வேதனைப்படும்‌ தேவபிள்ளைகள்‌. 


இப்படிப்‌ பலவிதக்‌ குறைவினால்‌ கலங்கித்‌ தவிக்கும்‌ மக்கள்‌ 

கூட்டத்தைக்‌ கண்டு என்‌ உள்ளம்‌ கலங்கினபோது, என்‌ 
ஆண்டவர்‌ இயேசுக்கிறிஸ்து இந்த உலகத்தில்‌ செய்த முதல்‌ 
அற்புதம்‌ என்‌ ஞாபகத்திற்கு வந்தது. 

கானாவூரில்‌ திருமண வீட்டில்‌ திராட்சை ரசம்‌ 
குறைவுபட்டபோது இயேசுக்‌ கிறிஸ்து தண்ணீரை திராட்சை 
ரசமாக மாற்றி குறைவை நிறைவாக்கினார்‌. (யோவான்‌. 
2:1- 11) ்‌ 

இயேசுக்‌ கிறிஸ்து செய்த இந்த முதல்‌ அற்புதம்‌ அவர்‌ இந்த 
உலகத்தில்‌ வந்ததின்‌ முழு நோக்கத்தையும்‌ நமக்கு 
வெளிப்படுத்துகிறது. பலவிதமான குறைவுகளினால்‌ தவித்துக்‌ 
கொண்டிருந்த மக்களின்‌ குறைவுகளை நிறைவாக்கவே அவர்‌ 
இந்த உலகத்தில்‌ வந்தார்‌ என்பதை இந்த அற்புதங்களின்‌ மூலமாக 
அறிந்து கொள்கிறோம்‌. 

அவர்‌ இன்று உனக்குச்‌ சொல்லும்‌ வார்த்தை “உன்‌ குறைவை 
நிறைவாக்கவே நான்‌ இந்த உலகத்தில்‌ வந்தேன்‌” என்பதே. 

அன்பான. தேவனுடைய பிள்ளையே, இன்றும்‌ உன்‌ 
வாழ்க்கையில்‌ காணப்படும்‌ குறைவுகளை நிறைவாக்க இயேசு 
கிறிஸ்து விருப்பத்தோடு இருக்கிறார்‌. அன்று குறைவுபட்ட 
திருமண வீட்டில்‌ நிறைவாக்கக்‌ கூடிய இயேசு இருந்தது போல, 
இன்று உன்‌ அருகில்‌ உன்‌ குறைவுகளை நிறைவாக்கக்‌ கூடிய 
இயேசு நிற்கிறார்‌. 

ஆனால்‌ உன்‌ குறைவுகள்‌ நிறைவாக்கப்பட நீ செய்ய 
வேண்டிய சில காரியங்கள்‌ உண்டு. இதை அவர்‌ செய்த முதல்‌ 
அற்புதத்தில்‌ இருந்தே தியானிக்கலாம்‌. 

வேதத்தை திறந்து யோவான்‌. 2 : 1 - 11 வசனங்களை 
கவனமாக வாசி. இதில்‌ சொல்லப்பட்டிருக்கும்‌ 
ஆலோசனைகளை கைக்கொள்ளும்‌ போது இன்றே உன்‌ 

வாழ்க்கையில்‌ நிறைவான ஆசீர்வாதங்களைப்‌ பெறலாம்‌. 
உன்‌ குறைவை ஒத்துக்‌ கொள்‌ : 


யூதர்களின்‌ வழக்கப்படி அவர்கள்‌ திருமண காரியங்களில்‌ 
பரிமாறப்படும்‌ முக்கியமான பானம்‌ திராட்சை ரசம்‌ ஆகும்‌. இந்தக்‌ 
கானாவூர்த்‌ திருமண வீட்டில்‌ முக்கியமான இந்தப்‌ பானம்‌ குறைவு 
பட்டுப்‌ போயிற்று. மிஞ்சின மக்களுக்கும்‌ திராட்சை ரசம்‌ 
கொடுக்க வேண்டும்‌ என்ன செய்வது என அவர்கள்‌ 
கலங்கினார்கள்‌. ஆனால்‌ அவர்கள்‌ தங்கள்‌ குறைவை மறைத்து 
வைக்கவில்லை. திராட்சை ரசம்‌ குறைவுபட்டது, திருமண வீடு 
எங்கும்‌ பரவ ஆரம்பித்தது. ஆகவேதான்‌ அது இயேசுவின்‌ 
காதுக்கும்‌ எட்டி இந்த அற்புதம்‌ நிகழ்வதற்குக்‌ காரணமாக 
அமைந்தது. தங்கள்‌ குறைகளை தங்களுக்குள்ளேயே மறைத்து 
வைத்திருப்பார்களேயானால்‌ இந்த அற்புதம்‌ நிகழ்ந்திருக்க 
முடியாது. 

இன்று பல மக்கள்‌ குறையோடு தங்கள்‌ வாழ்க்கையை 
நடத்துவதற்குக்‌ காரணம்‌ தாங்கள்‌ குறைவுள்ளவர்கள்‌ என்பதை 
உணராதிருப்பதேயாகும்‌. 

பரிசுத்தம்‌ இல்லாதிருந்தும்‌ தான்‌ பரிசுத்தமாய்‌ வாழ்வது 

போல காட்டிக்‌ கொள்வதும்‌ ஐக்கியம்‌ இல்லாதிருந்தும்‌ 

வெளியில்‌  ஐக்கியமுள்ளவர்கள்‌ போல்‌ நடித்துக்‌ 

கொள்வதும்‌. 

பலவித பிரச்சனைகள்‌, பாரங்கள்‌, வியாதிகள்‌, தேவைகள்‌ 
இருந்தும்‌ எல்லாவற்றிலும்‌ சம்பூரணமாய்‌ இருப்பதுபோலவும்‌ 
எண்ணிக்‌ கொண்டு தங்கள்‌ குறைவை . உணராதிருக்கிறதைப்‌ 
பார்க்கிறோம்‌. 

இதினிமித்தமாகவே பல மக்கள்‌ தேவனுடைய 
ஆசீர்வாதத்தை இழந்து காணப்படுகிறார்கள்‌. 

சில வருடங்களுக்கு முன்பு கன்னியாகுமரி மாவட்டத்தில்‌ ஒரு 
கிராமத்திற்கு ஊழியத்திற்காக சென்றிருந்தேன்‌. பகல்‌ நேரங்களில்‌ 
சபையின்‌ மக்களை சந்திக்கும்படி அந்த சபையின்‌ போதகர்‌ 
அழைத்துச்‌ சென்றார்‌. 

அப்பொழுது வியாதிப்படுக்கையில்‌ இருந்த ஒரு வயதான 
தகப்பனாரை சந்திக்க கர்த்தர்‌ உதவி செய்தார்‌. 

ஆவியானவரின்‌ நடத்துதலின்படி மத்‌. 9ம்‌ அதிகாரத்தின்‌ 
முதல்‌ சில வசனங்களை அவருக்கு வாசித்து ஒரு கேள்வியைக்‌ 
கேட்டேன்‌. 

“ஜயா வியாதிப்படுக்கையில்‌ கிடந்த திமிர்வாதக்காரனைப்‌ 
பார்த்து “மகனே திடன்கொள்‌, உன்‌ பாவங்கள்‌ உனக்கு 
மன்னிக்கப்பட்டது'” என்று இயேசு கூறினார்‌ என்றைக்காவது 
உங்களைப்‌ பார்த்து ஆண்டவர்‌ இந்த வார்த்தையைச்‌ 
சொன்னதுண்டா? என்பதே அவர்‌ கேள்வி. 

இந்தக்‌ கேள்விகளுக்கு அந்த தகப்பனார்‌ சொன்ன பதில்‌ 
என்னை அதிர்ச்சியுறச்‌ செய்தது. அவர்‌ சொன்னார்‌. 

“நான்‌ அப்படியெல்லாம்‌ பாவம்‌ ஒன்றும்‌ செய்யவில்லை. 
குடிப்பதில்லை, வெறிப்பதில்லை, யாரையும்‌ ஏமாற்றுவதில்லை. 
நான்‌ உண்டு என்‌ வேலை உண்டு என்று இருக்கிறேன்‌'' என்றார்‌. 

அடுத்த வினாடி கர்த்தர்‌ மாற்கு. 7 : 21 - 23 வசனங்களை 
எனக்கு நினைப்பூட்டினார்‌. இதை அவருக்கு வாசித்துக்‌ 
காண்பித்தேன்‌. 


“எப்படியெனில்‌, மனுஷருடைய 
இருதயங்களுக்குள்ளிருந்து பொல்லாத சிந்தனைகளும்‌, 
விபச்சாரங்களும்‌, வேசித்தனங்களும்‌, கொலைபாதகங்களும்‌, 
களவுகளும்‌, பொருளாசைகளும்‌, துஷ்டத்தனங்களும்‌, கபடும்‌, 
காம விகாரமும்‌, வன்‌ கண்ணும்‌, தூஷணங்களும்‌, பெருமையும்‌, 
மதிகேடும்‌ புறப்பட்டு வரும்‌. 

பொல்லாங்கானவைகளாகிய இவைகளெல்லாம்‌ உள்ளத்‌ 
தில்‌ இருந்து புறப்பட்டு மனுஷனைத்‌ தீட்டுப்படுத்தும்‌” 
(மாற்கு 7 : 21 - 23) ; 


இதை அவருக்காக நான்‌ வாசித்துக்‌ கொண்டிருக்கும்போது 
அவர்‌ முகத்தில்‌ ஒரு மாறுதல்‌ ஏற்படுவதை என்னால்‌ பார்க்க 
முடிந்தது. 

“இதில்‌ சொல்லப்பட்டிருக்கும்‌ ஒரு பாவம்‌ கூட நீங்கள்‌ 
செய்யவில்லையே? என்று கேட்டபோது' இந்த 
பாவங்களையெல்லாம்‌ நான்‌ செய்திருக்கிறேன்‌'' என்று தன்‌ 
பாவத்தை உணர்ந்து அவர்‌ சொன்ன வார்த்தை 
விலையேறப்பெற்ற இரட்சிப்பை சுதந்தரித்துக்‌ கொள்ள அவர்‌ 
எடுத்து வைத்த முதல்‌ அடியாய்‌ அமைந்தது. 

இன்னும்‌ அநேக மக்கள்‌ இந்த விலையேறப்பெற்ற 
இரட்சிப்பை சுதந்தரிக்காமல்‌ இருப்பதற்குக்‌ காரணம்‌ தங்களை 
நீதிமான்களாக எண்ணிக்‌ கொண்டு தங்கள்‌ குறைவுகளை 
உணராதிருப்பதேயாகும்‌. 

கெட்டகுமாரன்‌ தன்‌ தவறை உணர்ந்தபோது தான்‌, தன்‌ 
தகப்பனை நோக்கி வரமுடிந்தது. லூக்கா. 15 : fis 

ஏசாயா தன்‌ பாவ நிலையை உணர்ந்தபோது தான்‌ 
பலிபீடத்தில்‌ அக்கினியால்‌ சுத்திகரிக்கப்பட்டான்‌. (ஏசா. 6 : 3, 
7) 

அன்பான தேவனுடைய பிள்ளையே! நீயும்‌ உன்‌ 
குறைவுகளை உணரும்‌ போதுதான்‌ அற்புதத்தைப்‌ பெற முடியும்‌. 

உன்‌ குறைவை ஒத்துக்கொள்‌. 


ஜெபக்‌ குறைவு, வேத வாசிப்பில்‌ குறைவு, பரிசுத்தத்தில்‌ 
குறைவு, அன்புக்‌ குறைவு, தாழ்மை குறைவு, சமாதானக்‌ குறைவு, 

ஐக்கியக்‌ குறைவு, வருமானக்‌ குறைவு... ஆரோக்கியக்‌ குறைவு... 
உன்‌ குறைவுகள்‌ எதுவாக இருந்தாலும்‌ அதை நீ 
உணருவாயானால்‌ இன்றே உன்‌ வாழ்க்கையில்‌ அற்புதம்‌ 
நடைபெறும்‌. 


உன்‌ குறைவுகளை இயேசுவிடம்‌ சொல்‌ : 


கலியாண வீட்டில்‌ திராட்சை ரசம்‌ குறைவுபட்ட போது 
இயேசுவின்‌ தாயார்‌ இயேசுவிடம்‌ வந்து ''அவர்களுக்கு திராட்சை 
ரசம்‌ இல்லை'' (யோவான்‌ 2 : 3) என்றார்கள்‌. இதுவே இயேசுவை 
அற்புதம்‌ செய்யத்‌ தூண்டியது. இயேசுவிடம்‌ இந்தக்‌ குறைவு 
கொண்டு வரப்படவில்லை என்றால்‌ இந்த அற்புதம்‌ 
நடந்திருக்காது. ஏனென்றால்‌ குறைவை நிறைவாக்கக்‌ கூடிய 
வல்லமை பொருந்தியவர்‌ இயேசு ஒருவர்தான்‌. 

திராட்சை ரசம்‌ குறைவு பட்டதை அறிந்த பல மக்களும்‌ 
கலியாண வீட்டு மக்களோடு துக்கப்பட்டிருப்பார்கள்‌, 
பரிதாபப்பட்டிருப்பார்கள்‌, அவ்வளவுதான்‌. ஆனால்‌ 
வல்லமையுள்ள இயேசுவிடம்‌ அந்த செய்தி சென்றபோது 
குறைவை நிறைவாக்கி அவர்களை மகிழச்‌ செய்தார்‌. 

இன்றும்‌ அநேக மக்கள்‌ தங்கள்‌ குறைவுகளையும்‌, 
பிரச்சனைகளையும்‌ நண்பர்களிடமும்‌ பக்கத்து 
வீட்டுக்காரரிடத்திலும்‌ சொல்லி வேதனைப்படுவதையும்‌, 
அழுவதையும்‌ பார்க்கிறோம்‌. 

அன்பான தேவனுடைய பிள்ளையே, நீ உன்‌ பாரங்களையும்‌, 
கஷ்டங்களையும்‌, மற்ற மக்களிடத்தில்‌ சொல்லி அழுவதில்‌ என்ன 
லாபத்தை கண்டுவிட்டாய்‌. 

“பெரிய பாவங்களைச்‌ செய்ததினால்தான்‌ இவனுக்கு இந்தப்‌ 
பிரச்சனைகள்‌'' என்று உன்னைக்‌ குறித்து தவறாக எண்ணிக்‌ 
கொள்வார்கள்‌. அல்லது உன்‌ பிரச்சனைகளை பெரிதாக்கி 
உன்னைக்‌ குறித்து தவறான செய்திகளைப்‌ பரப்புவார்கள்‌. 

ஒருவேளை உன்னை நேசிக்கும்‌ மக்களாக இருந்தால்‌ உனக்காக 
பரிதாபப்படுவார்கள்‌. வேறு எதை அவர்கள்‌ உனக்குச்‌ செய்ய 
முடியும்‌? 

உன்‌ குறைவுகளை நீ சொல்லுக்குத்‌ சரியான ஆள்‌ இயேசுக்‌ 
கிறிஸ்துதான்‌. 

காரணம்‌ உன்‌ மீது அவர்‌ மிகவும்‌ கரிசனையுள்ளவர்‌. உன்னை 
விசாரிக்கிறவர்‌. (1 பேதுரு. 5 : 7) உன்னை அதிகமாக 
நேசிக்கிறவர்‌. 1 யோவான்‌ 4 : 19, உனக்காக தன்‌ ஜீவனையும்‌ 
கொடுத்தவர்‌. ரோமர்‌. 5 : 8. 

ஆகவே உன்‌ குறைகளை எல்லாம்‌ தைரிய நீ 
இயேசுவிடம்‌ சொல்லலாம்‌. உன்‌ குறைவுகள்‌ எதுவானாலும்‌ உன்‌ 
உள்ளத்தின்‌ பாரம்‌ எதுவானாலும்‌ தைரியமாய்‌ இயேசுவிடம்‌ 
சொல்‌. அவர்‌ உன்னைத்‌ தவறாக புரிந்து கொள்ளவே மாட்டார்‌. 
உன்‌ சூழ்நிலைகள்‌ எல்லாவற்றையும்‌ அவர்‌ அறிந்திருக்கிறார்‌. 

சகேயு தன்‌ பாவங்களை மறைக்காமல்‌ இயேசுவிடம்‌ 
சொன்னான்‌. லூக்கா 19 ; 8, ஆகவே அவன்‌ குடும்பம்‌ 
இரட்சிக்கப்பட்டது. 

மோசே ''நான்‌ திக்குவாயும்‌, மந்த நாவும்‌ உள்ளவன்‌”! யாத்‌. 
4 : 10. என்று தன்‌ பெலவீனத்தைக்‌ கர்த்தரிடம்‌ சொன்னான்‌. 
அவனைத்தான்‌ கர்த்தர்‌ வல்லமையாகப்‌ பயன்படுத்தினார்‌. 

மனக்கிலேசமடைந்த அன்னாள்‌ தன்‌ இருதயத்தைக்‌ 
கர்த்தருடைய சமூகத்தில்‌ ஊற்றிவிட்டாள்‌. 1 சாமு. 1 :15. ஆகவே 
சமாதானத்தோடு திரும்பிச்‌ சென்றாள்‌, அற்புதத்தைக்‌ கண்டாள்‌. 


நீயும்‌ உன்‌ பாவங்களையும்‌, குறைவுகளையும்‌, 
தேவைகளையும்‌ சொல்வதற்கு சரியான இடம்‌ இயேசுவின்‌ 
சமூகமே. 

அவரிடத்தில்‌ எதையும்‌ மறைக்காதே. உன்‌ நிலைமைகளை 
அப்படியே சொல்லிவிடு. 

நான்‌ பாவிதான்‌... நான்‌ பரிசுத்தத்தில்‌ குறைவுள்ளவன்தான்‌... 
சமாதான குறைவு, வருமான குறைவு, : ஐக்கியக்‌ குறைவு என்‌ 
வாழ்க்கையில்‌ உண்டுதான்‌... என்று உன்‌ குறைவுகளை அப்படியே 
இயேசுவிடம்‌ கூறிவிடு. 
அவர்‌ உன்னைக்‌ கடிந்து கொள்ளவே மாட்டார்‌. உன்‌ தாயைக்‌ 
காட்டிலும்‌ அவர்‌ உன்மீது அன்புள்ளவர்‌. (ஏசா. 49 : 15) உன்‌ 
தகப்பனைக்‌ காட்டிலும்‌ உன்‌ மீது அக்கரையுள்ளவர்‌ (சங்‌. 103 : 
13) அதோடு மாத்திரம்‌ அல்ல. உன்‌ குறைவுகளை நிறைவாக்கும்‌ 
வல்லமையும்‌ இயேசுவுக்கு மாத்திரமே உண்டு. 
உன்னை பாவத்திலிருந்து விடுவிக்கும்‌ வல்லமை! 
உன்னைப்‌ பரிசுத்தப்படுத்தும்‌ வல்லமை! 
உனக்குச்‌ சமாதானம்‌ கொடுக்கும்‌ வல்லமை! 
உன்‌ தேவைகளை சந்திக்கும்‌ வல்லமை! 
உன்னை ஆசீர்வதிக்கும்‌ வல்லமை! 
உன்‌ கண்ணீரைத்‌ துடைக்கும்‌ வல்லமை! 
வானத்திலும்‌, பூமியிலும்‌ சகல அதிகாரங்களும்‌ உள்ள 
இயேசுவுக்கு மாத்திரமே உண்டு. ஆகவே உன்‌ பிரச்சனைகளை 
இயேசுவிடம்‌ சொன்னால்‌ நிச்சயமாகவே முடிவு வரும்‌. ஆகவே 
இப்பொழுதே உன்‌ குறைவுகளை இயேசுவிடம்‌ சொல்‌. உன்‌ 
உள்ளத்தில்‌ உள்ளதை அப்படியே இயேசுவிடம்‌ கூறிவிடு. 
இப்பொழுதே அற்புதம்‌ செய்யும்‌ வல்லமையை உன்‌ 
வாழ்க்கையில்‌ காண்பாய்‌. 
அவர்‌ சொல்கிறபடி செய்‌ : 
நீ அற்புதத்தை பெறுவதற்கு மிக முக்கியமான காரியம்‌ 
இதுதான்‌. திராட்சை ரசம்‌ குறைவு பட்ட செய்தியை இயேசுவிடம்‌ 
சொன்ன இயேசுவின்‌ தாயார்‌, அருகில்‌ இருந்த 
வேலைக்காரர்களுக்கு ஒரு கட்டளை கொடுத்தார்கள்‌. 
“அவர்‌ (இயேசு) உங்களுக்கு என்ன சொல்கிறாரோ, 
அதன்படி செய்யுங்கள்‌” (யோவான்‌ 2 : 5) 

இந்தக்‌ கட்டளைக்கு அந்த வேலைக்காரர்கள்‌ அப்படியே 
கீழ்ப்படிந்தார்கள்‌. ஆகவேதான்‌ அவர்கள்‌ அற்புதத்தைப்‌ பார்க்க 
முடிந்தது. 

அன்பு சகோதரனே, இன்றும்‌ இயேசு உனக்கு என்ன 
சொல்கிறாரோ அதன்படி செய்‌. அப்பொழுது உன்‌ வாழ்க்கையில்‌ 
அற்புதங்களைக்‌ காண்பாய்‌. 

அவர்‌ உன்னை விட்டுவிடச்‌ சொல்லும்‌ காரியங்களை 
விட்டுவிடு! 


கைக்கொள்ளச்‌ சொல்லும்‌ காரியங்களைக்‌ கைக்கொள்‌. 


எவ்வளவு நேரம்‌ ஜெபிக்கச்‌ சொல்கிறாரோ, அவ்வளவு 
நேரம்‌ ஜெபி. 
வேதத்தில்‌ எத்தனை அதிகாரங்கள்‌ வாசிக்கச்‌ சொல்கிறாரோ, 
அத்தனை அதிகாரங்களை வாசி! 
ஒப்புரவாகச்‌ சொல்லும்‌ காரியத்தில்‌ ஒப்புரவாகு! 
கொடுக்கச்‌ சொல்லும்‌ காரியத்தைக்‌ கொடு! 
போகச்‌ சொல்லும்‌ இடத்திற்குப்‌ போ! 
அவர்‌ சொல்லும்‌ காரியங்களுக்கு அப்படியே 
கீழ்ப்படிந்துவிடு உன்னால்‌ முடியாத காரியத்தை 
செய்யும்படியாக இயேசு ஒருநாளும்‌ சொல்லமாட்டார்‌. 
ஏனென்றால்‌ உன்‌ நிலைமை முழுவதையும்‌ அவர்‌ 
அறிந்திருக்கிறார்‌. தன்‌ பிள்ளைகளின்‌ தலையில்‌ பாரத்தை ஏற்றும்‌ 
தாயார்‌ '*தன்‌ பிள்ளையால்‌ இவ்வளவுதான்‌ சுமக்க முடியும்‌"' 
என்று அறிந்திருக்கிறதுபோல “உன்னால்‌ இவ்வளவுதான்‌ 
செய்யமுடியும்‌'' என்பதை உன்‌ பரம தந்தையாகிய இயேசு 
நன்றாக அறிவார்‌. 


ஆகவே, அவர்‌ சொல்லும்‌ காரியத்தை செய்கிறேன்‌ என்று 
ஒத்துக்கொள்‌; அதை செய்ய அவர்‌ உனக்கு உதவி செய்வார்‌. 


சில சமயங்களில்‌ அவர்‌ சொல்லும்‌ காரியம்‌ உன்னால்‌ நம்பக்‌ 

me ஈததாய்‌ இருக்கலாம்‌. ஆனாலும்‌ விசுவாசத்தோடு கீழ்ப்படிந்து 


திருமண வீட்டில்‌ அவர்களுக்கு இப்பொழுது தேவை 
திராட்சை ரசம்‌. ஆனால்‌ இயேசு வேலைக்காரரைப்‌ பார்த்து 
அருகில்‌ இருந்த கற்சாடிகளில்‌ தண்ணீர்‌ நிரப்பும்‌ படியாக 
சொல்கிறார்‌. இது வேலைக்காரர்களுக்குப்‌ புரியாத புதிராக 
இருந்தது. 

“நமக்குத்‌ தேவை திராட்சை ரசம்‌ அல்லவா? இவரோ 
தண்ணீர்‌ நிரப்பச்‌ சொல்கிறாரே!! என வியந்தாலும்‌ அவர்களுக்கு 
கொடுக்கப்பட்ட கட்டளையின்படி அப்படியே அவர்‌ 
வார்த்தைக்குக்‌ கீழ்ப்படிந்தார்கள்‌. ஆகவேதான்‌ அற்புதத்தைக்‌ 
கண்டார்கள்‌. 

“பக்கத்து ஊரில்‌ எனக்குத்‌ தெரிந்த ஒருவர்‌ இருக்கிறார்‌. நான்‌ 
சொன்னதாக அவரிடம்போய்‌ திராட்சைரசம்‌ வாங்கி வாருங்கள்‌. 

அல்லது “நான்‌ பணம்‌ தருகிறேன்‌, இந்தக்‌ குறிப்பிட்ட 
வியாபாரியிடம்‌ போய்‌ திராட்சை ரசம்‌ வாங்கி வாருங்கள்‌.” 

என ஏதாவது இப்படி இயேசு சொல்வார்‌ என 
வேலைக்காரர்கள்‌ எதிர்பார்த்திருக்கலாம்‌. ஆனால்‌ அவர்கள்‌ 
சற்றும்‌ எதிர்பாராத காரியத்தை இயேசு சொன்னார்‌. 

நம்‌ வழிகள்‌ அவர்‌ வழிகள்‌ அல்ல. அவர்‌ அதிசயமானவர்‌. 
(ஏசா. 9 : 6) சகல வல்லமை பொருந்தியவர்‌. பெரிய 
காரியங்களைச்‌ செய்யக்‌ கூடியவர்‌. (யோவேல்‌ 2 : 21) 
அதிசயமானக்‌ காரியங்களைச்‌ செய்யக்‌ கூடியவர்‌. (எரேமியா 32 
: 27) நாம்‌ அறியாததும்‌ எட்டாததுமான பெரிய காரியங்களை 
அறிவிக்கிறவர்‌. (எரே. 33 : 3.) 


ஆகவே உன்‌ சூழ்நிலைகளை நோக்காதே “இப்படித்தான்‌ 
இந்தக்‌ காரியத்தில்‌ அவர்‌ செய்ய முடியும்‌" என நீ நினைக்கிறாய்‌. 
ஆனால்‌ அவர்‌ கிரியை செய்யும்‌ விதம்‌ அதிசயமாய்‌ இருக்கும்‌. 

ஆகவே அவர்‌ சொல்லும்‌ காரியம்‌ உன்னால்‌ நம்பக்‌ கூடாததாய்‌ 
இருந்தாலும்‌. “என்‌ இயேசுவால்‌ முடியும்‌'” என்ற விசுவாசத்தோடு 
கீழ்ப்படிந்து விடு. 

கற்சாடியில்‌ தண்ணீரை நிரப்பச்‌ சொன்னது மாத்திரமல்ல, 
அதே தண்ணீரை மொண்டு பந்தி விசாரிப்புக்காரனிடம்‌ கொண்டு 
போங்கள்‌ என்று வேலைக்காரர்களுக்கு இயேசு சொல்கிறார்‌. 

“நாம்‌ தானே இப்பொழுது தண்ணீர்‌ நிரப்பினோம்‌. இந்தத்‌ 
தண்ணீரைப்‌ பந்திக்கு கொண்டு போகச்‌ சொல்கிறாரே'' என்று 
வேலைக்காரர்கள்‌ முறுமுறுக்கவில்லை. அவருடைய 
வார்த்தையை அப்படியே விசுவாசித்தார்கள்‌. அந்த விசுவாசமே 
தண்ணீரை திராட்சை ரசமாக காணச்‌ செய்தது. 


அன்பான தேவனுடைய பிள்ளையே, உன்‌ விசுவாசமே 
உன்னை அற்புதங்களைக்‌ காணச்‌ செய்யும்‌. சந்தேகப்படாமல்‌ 
அவர்‌ வார்த்தையை அப்படியே விசுவாசித்து விடு. இது 
எப்படியாகும்‌? எப்படி நடக்கும்‌? என்ற கேள்வியே உன்‌ 
உள்ளத்தில்‌ எழும்ப வேண்டாம்‌, ''அது அப்படியே ஆகும்‌'' 
ஏனென்றால்‌ சொல்கிறவர்‌ சர்வ வல்லமையும்‌ பொருந்திய 
இயேசு என்று அப்படியே விசுவாசித்து விடு. 
நம்‌ கர்த்தர்‌, 
ஒன்றுமில்லாததில்‌ இருந்து ஒன்றை உருவாக்கக்‌ கூடியவர்‌! 
மேகமில்லாமல்‌ மழையைப்‌ பெய்யப்பண்ணுகிறவர்‌! 
மழையில்லாமல்‌ ஆறுகளையும்‌, குளங்களையும்‌ நிரப்புகிறவர்‌! 
ஒன்றுமில்லாத உன்‌ வாழ்க்கையில்‌ ஒன்றைச்‌ 
செய்யப்போகிறவர்‌.  குறைவுள்ள உன்‌ வாழ்க்கையை 
நிறைவாக்கப்போகிறவர்‌. இன்று அந்த அற்புதத்தை எதிர்பார்‌! 


உனக்கு ஒரு அற்புதத்தைச்‌ செய்யப்போகிறார்‌, 
உன்‌ தேவைகளை சந்திக்கப்போகிறார்‌. 

இயேசு உன்னை 


சுகமாக்க 
விரும்புகிறார்‌. 





இந்நாட்களில்‌ நான்‌ பல இடங்களில்‌ ஊழியத்திற்குச்‌ செல்லும்‌ 
இடங்களில்‌ என்னைச்‌ சந்திக்க வரும்‌ மக்களில்‌ 
பெரும்பாலானவர்கள்‌ சொல்லும்‌ காரியங்கள்‌, '*ஐயா, இத்தனை 
ஆண்டு காலம்‌ நான்‌ கொடிய நோயினால்‌ கஷ்டப்படுகிறேன்‌? 

“என்‌ கணவர்‌ பயங்கர நோயினால்‌ கஷ்டப்படுகிறார்‌'” 

“என்‌ மனைவி பல ஆண்டுகளாக வியாதியாக இருக்கிறாள்‌."' 

என்‌ பிள்ளைகளுக்கு மாறி மாறி நோய்‌ வந்து 
கொண்டிருக்கிறது. 

“ஆஸ்பத்திரிக்கு எவ்வளவு செலவழித்தும்‌ என்‌ வியாதி 
மாறவில்லை.'' எனக்காக ஜெபியுங்கள்‌. 

இது மாத்திரமல்ல. ஜெபத்திற்காக எனக்கு வரும்‌ கடிதங்களை 
நான்‌ பிரித்து வாசிக்கும்போது பலவித வியாதியினால்‌ கலங்கித்‌ 
தவிக்கும்‌ மக்களையே நான்‌ அதிகமாகக்‌ காண்கிறேன்‌. 

இப்படிப்பட்ட மக்களுடைய சுகத்திற்காக நான்‌ அடிக்கடி 
தேவ சமூகத்தில்‌ கண்ணீர்‌ சிந்துவதுண்டு. 

காரணம்‌ சில ஆண்டுகளுக்கு முன்பாக நான்‌ இந்துவாக 
இருக்கும்போது ஒரு கொடிய வியாதியால்‌. பாதிக்கப்பட்டு 
டாக்டர்களால்‌ கைவிடப்பட்டு அதிகமாக கஷ்டப்பட்டேன்‌, 
அந்தச்‌ சமயத்தில்‌ தான்‌ இயேசுவின்‌ அன்புக்‌ கரம்‌ என்னை 
தொட்டு அற்புதங்களை நிகழ்த்தியது. அற்புதமான சுகம்‌ தந்தது. 

அன்று என்‌ வியாதிப்படுக்கையில்‌ நான்‌ அனுபவித்த : 
வேதனைகள்‌, என்‌ குடும்பத்தார்‌ பட்ட கஷ்டங்கள்‌, இன்று 
என்போன்ற கஷ்டப்படும்‌ மக்களுக்காக கண்ணீரோடு ஜெபிக்க 
என்னை ஏவுகிறது. அதற்காகவே கர்த்தர்‌ என்னைத்‌ தெரிந்து 
கொண்டார்‌. 


நீ வியாதியோடு இருப்பது தேவனுடைய 
சித்தமல்ல : 


வியாதியினால்‌ வேதனையோடு நாட்களை கழித்துக்‌ 
கொண்டிருக்கும்‌ உன்னோடு தேவன்‌ நேரடியாகப்‌ பேசிக்‌ 
கொண்டிருக்கிறார்‌. கர்த்தருடைய நாமத்தினால்‌ நான்‌ உனக்குச்‌ 
சொல்கிறேன்‌. 

நீ வியாதியோடிருப்பது தேவனுடைய விருப்பமல்ல. 


“அப்படியா? இதை நான்‌ எப்படி அறிந்து கொள்வது! என்று 
யோசிக்கிறாயா? 

ஆம்‌ தேவன்‌ ஆதியில்‌ மனிதனை சிருஷ்டித்தபோது 
பாவமில்லாதவனாக மாத்திரமல்ல. வியாதியில்லாதவனாகவும்‌ 
சிருஷ்டித்தார்‌. ஆரோக்கியமானவனாக, திடகாத்திர 
சரீரமுள்ளவனாக, மனிதனை உண்டாக்கினார்‌. வியாதிக்காக 
மனிதனை தேவன்‌ படைக்கவில்லை. ஒவ்வொரு மனிதனும்‌ 
ஆரோக்கியத்துடனும்‌, பெலத்துடனும்‌, மகிழ்ச்சியோடும்‌ தன்‌ 

நாட்களைக்‌ கழிப்பதையே தேவன்‌ விரும்பினார்‌. 
எகிப்திலிருந்து இஸ்ரவேல்‌ மக்களை வழி நடத்தும்போது 
“நான்‌ எகிப்தியருக்கு வரப்பண்ணின வியாதிகளில்‌ ஒன்றையும்‌ 
உனக்கு வரப்பண்ணேன்‌ “நானே உன்‌ பரிகாரியாகிய கர்த்தர்‌” 
(யாத்‌. 15 : 26) 
என்ற அற்புதமான வாக்குத்தத்தத்தைக்‌ கொடுத்து தன்‌ 
ஜனங்களை ஆரோக்கியத்தோடு காத்துக்‌ கொண்டார்‌. தேவன்‌ 
தம்முடைய சித்தத்தை திட்டமாக நமக்கு வெளிப்படுத்தினார்‌. 
அவர்‌ இந்த உலகத்தில்‌ உலாவின நாட்களில்‌ குஷ்டரோகி 
ஒருவன்‌ வந்து அவரைப்‌ பணிந்து “ஆண்டவரே! உமக்குச்‌ 
சித்தமானால்‌ என்னைச்‌ சுத்தமாக்க.உம்மாலே ஆகும்‌'" என்றான்‌. 
இயேசு அவனைத்‌ தன்‌ அன்பின்‌ கரத்தினால்‌ தொட்டு; 
எனக்குச்‌ சித்தமுண்டு சுத்தமாகு'” என்றார்‌. அப்பொழுது அவன்‌ 
அற்புதமான சுகத்தைப்‌ பெற்றான்‌. (மத்‌. 8:1-3) 
இந்த அற்புதம்‌ நமக்கு எதைத்‌ தெரிவிக்கிறது. '*நீ குஷ்டரோக 
வியாதியினால்‌ கஷ்டப்படுவது என்‌ சித்தமல்ல. நீ வியாதி நீங்கி 
சுகமடைவதையே நான்‌ விரும்பகிறேன்‌'' என்று இயேசு 
சொல்கிறார்‌. 
ஆம்‌ இயேசுக்‌ கிறிஸ்து செய்த எல்லா அற்புதங்களும்‌ நமக்கு 
இதைத்தான்‌ தெரிவிக்கிறது. 
மரணப்படுக்கையில்‌ கிடந்த நூற்றுக்கு அதிபதியின்‌ 
வேலைக்காரனை அதிசயமாக சுகம்‌ பெறச்‌ செய்தார்‌. (மத்‌. 8 : 
5 - 13) ஜுரத்தினால்‌ படுத்திருந்த பேதுருவின்‌ மாமியை தொட்டு 
சுகமாக்கினார்‌. (மத்‌. 8 : 14, 15) 
குருடர்களுடைய கண்களை தொட்டு அதிசயமாக பார்வை 
கொடுத்தார்‌ (மத்‌. 9 : 27, 29) 


கிராமங்கள்‌ தோறும்‌, பட்டணங்கள்‌ தோறும்‌ சுற்றி அலைந்து 

தன்னிடத்தில்‌ வந்த வியாதியஸ்தர்‌ எல்லாரையும்‌ 
சொஸ்தமாக்கினார்‌. மத்‌. 8 : 16, 9 : 35; 14: 14; 35, 56; 

இவ்விதமாய்‌ அவர்‌ செய்த அற்புதங்கள்‌ எதை நமக்கு 
வெளிப்படுத்துகின்றன. 

என்‌ ஜனங்கள்‌ வியாதியோடு இருப்பதை நான்‌. 
விரும்பவில்லை. அவர்கள்‌ ஆரோக்கியத்தோடு இருப்பதையே 
விரும்புகிறேன்‌ என்று அவர்‌ சொல்வது போலிருக்கிறதல்லவா! 

உண்மைதான்‌, இரண்டாயிரம்‌ ஆண்டுகளுக்கு முன்பாக 
ஜனங்கள்‌ மத்தியில்‌ உலாவி வியாதிகளை சொஸ்தமாக்கின 
கர்த்தர்‌ இன்று நீ வியாதியோடிருப்பதை விரும்பவில்லை. 

அன்று மக்களை வேதனைப்படுத்திய வியாதிகளைப்‌ ' 
பகைத்து சுகமாக்கிய இயேசு இன்று உன்னை வேதனைப்படுத்தும்‌ 
வியாதியைப்‌ பகைக்கிறார்‌. உன்னை சுகமாக்க விரும்புகிறார்‌. 

நான்‌ வியாதியோடிருப்பது தேவனுடைய 
விருப்பமில்லையானால்‌, பின்‌ ஏன்‌ எனக்கு இவ்விதமான 
வியாதிகள்‌? என எண்ணுகிறாயல்லவா? 

அதற்கு பல காரணங்கள்‌ இருந்தாலும்‌, முக்கியமான ஒரு 
காரணமுண்டு. 

“பாவமே வியாதிக்குக்‌ காரணமாயிருக்கிறது'' 

சுகத்திற்காகத்‌ தன்னிடத்தில்‌ கொண்டு வரப்பட்ட 
திமிர்வாதக்காரனைப்‌ பார்த்து இயேசு “மகனே, திடன்கொள்‌. 
உன்‌ பாவங்கள்‌ உனக்கு மன்னிக்கப்பட்டது'' மத்‌. 9 : 2. என்றார்‌, 
இவனுடைய இந்த வியாதிக்குக்‌ காரணம்‌ பாவமே என்பதை 
அறிந்த ஆண்டவர்‌ முதலாவது இவனுடைய வியாதிக்குக்‌ 
காரணமாயிருந்‌ பாவத்தை மன்னித்தார்‌. பின்‌ இவன்‌ 
அதிசயமாக எழுந்து நடந்தான்‌. 

முப்பத்தெட்டு ஆண்டுகளாக வியாதிப்பட்டு பெதஸ்தா 

குளத்தின்‌ அருகில்‌ கிடந்த வியாதிக்காரனை சுகமாக்கின பின்பு, 
இயேசு அவனை நோக்கி: “இதோ, நீ சொஸ்தமானாய்‌, அதிக 
கேடானதொன்றும்‌ உனக்குவராதபடி இனிப்‌ பாவஞ்செய்யாதே. 
(யோவா. 5 : 14) என்றார்‌ 
இவனுடைய பாவமே இவனது வியாதிக்குக்‌ காரணமாய்‌ 
இருந்தது என்பதை இயேசு திட்டமாய்‌ அறிவித்தார்‌. ஆகவே தான்‌ 
அவனை எச்சரித்தார்‌. 
தேவ பிள்ளையே யோசித்துப்பார்‌. இன்று நீ 
வியாதியோடிருப்பது உன்னுடைய பாவத்தினால்‌ அல்லவா? 
உன்னுடைய பாவத்தினிமித்தமாக ஒன்றுமறியாத உன்‌ 
குழந்தை வியாதியினால்‌ வேதனைப்படுகிறதே. 
நீ தேவனுக்குப்‌ பிரியமாய்‌ நடக்காமல்‌, மனம்‌ போல்‌ நடந்து 
தேவனை மறந்து ஜீவிப்பதினாலல்லவா இன்று உன்‌ குடும்பம்‌ 
வியாதியினால்‌ கலங்குகிறது. நீ இப்படிப்பட்ட வியாதியினால்‌ 
வேதனைப்படுவதைக்‌ குறித்து தேவன்‌ மகிழ்ச்சி அடைகிறாரா? 
அல்ல. நீ சுகத்தோடிருப்பதையே அவர்‌ விரும்புகிறார்‌. ஆகவே 
சுகமாக்கும்‌ இயேசுவை முதலாவது உன்‌ உள்ளத்தில்‌ ஏற்றுக்‌ 
கொள்‌. 
நான்‌ இயேசுவை என்‌ உள்ளத்தில்‌ ஏற்றுக்‌ 
கொண்டிருக்கிறேன்‌. நான்‌ ஆண்டவருடைய பிள்ளைதான்‌. 
எனக்கு ஏன்‌ இந்த வியாதி என நீ யோசிக்கலாம்‌. 


நீ ஆண்டவருடைய பிள்ளையாயிருப்பது உண்மைதான்‌; 
ஆனாலும்‌ இன்னும்‌ தேவனுக்குப்‌ பிரியமில்லாத ஏதோ ஒரு 


பாவம்‌ உன்‌ வாழ்க்கையிலிருக்கிறது. 

உன்னைத்‌ தன்னுடைய வருகைக்கென்று முற்றிலும்‌ 
பரிசுத்தப்படுத்துவதற்காகவே இந்த வியாதியை 
அனுமதித்திருக்கலாம்‌. 

உன்‌ விசுவாசத்தை பெலப்படுத்த உன்‌ மூலமாக தேவன்‌ 
தன்னுடைய நாமத்தை மகிமைப்படுத்த அல்லது நீ இன்னும்‌ 
இயேசுவை நெருங்கிச்‌ சேர தேவன்‌ இந்த வியாதியை 
அலுமதித்திருக்கலாம்‌ அல்லவா? 

எதுவாக இருந்தாலும்‌, நீ இயேசுவின்‌ பத்கமாக திரும்பு, 
உன்னைப்‌ பரிசுத்தப்படுத்திக்கொள்‌, சுகமாக்கும்‌ இயேசுவுக்கு 
உன்‌ வாழ்க்கையை முற்றிலுமாகக்‌ கொடுத்துவிடு, 


“இயேசு உன்னை சுகமாக்க விரும்புகிறார்‌'' 


உன்‌ வியாதிக்காக இயேசு சிலுவையில்‌ 
மரித்தார்‌ : 


இயேசு சிலுவையில்‌ மரித்தது உலகத்தின்‌ 
பாவத்திற்காகத்தானே! உண்மைதான்‌. மத்‌. 1 : 21; யோ, 1 ; 29; 
1 பேதுரு. 2 : 24; எபே. 5 : 2; தீத்து 2 : 14, இந்தத்‌ தேவனுடைய 
வார்த்தைகளை நாம்‌ வாசித்துப்‌ பார்க்கும்போது இயேசு இந்த 
உலகத்தில்‌ வந்தது நம்மை இரட்சிக்க, அவர்‌ சிலுவையில்‌ மரித்தது 
நம்‌ பாவங்களுக்காக என அறிகிறோம்‌. 
அதே நேரத்தில்‌ அவர்‌ நம்முடைய வியாதிகளுக்காகவும்‌ 
மரித்தார்‌ என்பதை வேத வசனம்‌ திட்டமாக நமக்குச்‌ சொல்கிறது. 
“அவர்‌ (இயேசு) தாமே நம்முடைய பெலவீனங்களை ஏற்றுக்‌ 
கொண்டு நம்முடைய நோய்களை சுமந்தார்‌. (மத்‌. ஒற்று 
எப்படி, நம்மை இரட்சிப்பதற்காக நம்முடைய பாவங்களை 
சிலுவையில்‌ சுமந்தாரோ அப்படியே நம்மை சுகமாக்குவதற்காக 
நம்முடைய வியாதிகளையும்‌ சிலுவையில்‌ சுமந்துவிட்டார்‌. 


இயேசு சிலுவையில்‌ அனுபவித்த பாடுகள்‌, வேதனைகள்‌ 
ஒவ்வொன்றும்‌ நம்முடைய பாவங்களுக்காக மாத்திரமல்ல, 
நம்முடைய வியாதிக்காகவும்‌ அந்தப்பாடுகள்‌ மத்தியில்‌ கடந்து 

சென்றார்‌. 

ஆம்‌ தேவ பிள்ளையே! என்‌ வியாதியின்‌ வேதனையை தாங்க 
முடியவில்லையே என்று நீ கலங்கலாம்‌. ஆனால்‌ உன்‌ வியாதியின்‌ 
வேதனைகளை இயேசு சிலுவையில்‌ சுமந்து விட்டார்‌ என்பதை 
நீ மறந்து போகாதே. 

அமெரிக்கா தேசத்தில்‌ மின்னிசோட்டா என்ற கிராமத்தில்‌ 
பயங்கரமான வியாதியோடு ஒரு பெண்‌ குழந்தை பிறந்தது. 
பிறந்ததில்‌ இருந்து வியாதிப்படுக்கையிலேயே தன்‌ நாட்களைக்‌ 
கழித்தது. ஆனால்‌ பக்தியுள்ள அக்குழந்தையின்‌ தாயார்‌ 
குழந்தைக்கு விவரம்‌ தெரிந்ததும்‌ இயேசுவைப்பற்றி 
போதித்தார்கள்‌. அச்சிறு வயதிலேயே அக்குழந்தை இயேசுவை 
ஏற்றுக்கொண்டது. இயேசுவை அதிகமாக நேசித்தது. 

ஒவ்வொரு நாளும்‌ பல மணி நேரங்கள்‌ இயேசுவோடு 
தனித்து பேசும்‌ அளவிற்கு அக்குழந்தை இயேசுவோடு இருந்தது. 
ஒருநாள்‌ அதிகமான வேதனையினால்‌ இருந்த அக்குழந்தை 
இயேசுவைப்‌ பார்த்து '*நான்‌ அனுபவிக்கும்‌ வேதனை உமக்குத்‌ 
தெரியவில்லையா? என துக்கத்தோடு கேட்டதாம்‌. 

அதற்கு இயேசு அக்குழந்தையைப்‌ பார்த்து சொன்னார்‌. 
“மகளே! இரண்டாயிரம்‌ ஆண்டுகளுக்கு முன்பு நான்‌ உன்‌ 
வியாதிகளை சிலுவையில்‌ சுமந்து விட்டேன்‌ என்பதை நீ 
அறியாமல்‌ இருக்கிறாயா? இன்று நீ வியாதியினால்‌ படும்‌ 
வேதனைகள்‌, கஷ்டங்கள்‌ எல்லாவற்றையும்‌ சிலுவையில்‌ 
அனுபவித்திருக்கிறேன்‌. ஆகவே நீ படும்‌ வேதனைகளை நான்‌ 
நன்றாக அறிந்திருக்கிறேன்‌'' என்றாராம்‌. 


இது அக்குழந்தையின்‌ வாழ்க்கையில்‌ உறுதியான 
விசுவாசத்தையும்‌, மகிழ்ச்சியையும்‌ கொடுத்தது. 

எவ்வளவு அதிசயமான இயேசு நமக்கு இருக்கிறார்‌. 

நான்‌ படும்‌ வேதனை யாருக்குத்‌ தெரியும்‌? என நீ 
அங்கலாய்க்கக்‌ கூடும்‌. கலங்காதே! நீ நேசிக்கும்‌ இயேசுவுக்குஉன்‌ 
பாடுகள்‌ நன்றாகத்‌ தெரியும்‌ இவைகளை சிலுவையில்‌ 
அனுபவித்திருக்கிறார்‌. உனக்காகத்தான்‌. 

உன்‌ வியாதிப்படுக்கையில்‌ உன்னை ஆறுதல்படுத்த உன்‌ 
பாடுகளில்‌ உனக்கு உதவி செய்ய உனக்காகவே அவர்‌ 
சிலுவைக்குச்‌ சென்றார்‌. “... அவருடைய தழும்புகளால்‌ 
குணமாகிறோம்‌. ஏசா. 535 
ஆம்‌! அவர்‌ சரீரத்தில்‌ ஏற்றுக்கொண்ட தழும்புகள்‌ உன்னை 
சுகமாக்கத்தான்‌. இயேசுக்‌ கிறிஸ்து சிலுவையில்‌ ஏற்றுக்‌ கொண்ட 
தழும்புகளை பார்க்கும்‌ போதெல்லாம்‌. 

இந்தத்‌ தழும்புகள்‌ எனக்காகத்தான்‌! 

என்‌ வியாதிகளை சுகமாக்கத்தான்‌! ர்‌ 
என்னை ஆசீர்வதிக்கத்தான்‌ 

என்பதை என்னால்‌ உணர முடிகிறது. இன்றும்‌ இயேசுவை 
நம்பி வரும்‌ வியாதியஸ்தரை இந்தத்‌ தழும்புகளே சுகமாக்குகிறது. 

சில ஆண்டுகளுக்கு முன்பாக ஒரு கிராமத்திற்குச்‌ 
சென்றிருந்தேன்‌. கூட்டம்‌ முடிந்ததும்‌, ஒரு தாயார்‌ தன்‌ வீட்டிற்கு 
ஜெபிக்க வரும்படியாக வருந்திக்‌ கேட்டுக்‌ கொண்டார்கள்‌. 
சரீரத்தில்‌ நான்‌ களைத்திருந்தாலும்‌ கர்த்தருடைய ஏவுதலின்படி 
அந்தத்‌ தாயாரோடு சென்றேன்‌. வீட்டிற்குள்‌ சென்றதும்‌ துக்கமான 
ஒரு காட்சியைக்‌ கண்டேன்‌. ஒரு வாலிப சகோதரன்‌ படுக்கையில்‌ 
கிடந்து கொடிய வேதனைப்பட்டுக்‌ கொண்டிருந்தான்‌. என்ன? .... 
என்று விசாரித்தபாது இந்தத்‌ தாயார்‌ கண்ணீரோடு காரியத்தை 

விளக்கினார்கள்‌. 

“சென்னையில்‌ விபத்துள்ளாகி தொடை எலும்பு 
முறிக்கப்பட்டவனாக என்‌ மகன்‌ வந்து சேர்ந்தான்‌. டாக்டர்களால்‌. 
கைவிடப்பட்ட நிலையில்‌ நாட்டு வைத்தியரிடம்‌ 
காண்பிக்கிறோம்‌. பல நாட்டு வைத்தியர்கள்‌ சிகிச்சை அளித்தும்‌ 
இன்னும்‌ சுகமாகவில்லை. வேதனை தாங்காமல்‌ இரவெல்லாம்‌ 
உறக்கமில்லாமல்‌ புலம்பிக்‌ கொண்டிருக்கிறான்‌. இந்நிலையில்‌ 
எனக்கு என்ன செய்வதென்றே விளங்கவில்லை'' என்று கண்ணீர்‌ 
சிந்தினார்கள்‌. 

அந்த வாலிபன்படும்‌ வேதனைகள்‌ என்‌ உள்ளத்தில்‌ அதிக 
துக்கத்தைக்‌ கொடுத்தது. இயேசுக்‌ கிறிஸ்துவின்‌ சிலுவைப்‌ 
பாடுகளையே என்‌ கண்கள்‌ நோக்கிற்று. 

இந்த வாலிபனுக்காகத்தானே இயேசு சிலுவையில்‌ பாடுகளை 
அனுபவித்தார்‌. இந்த வாலிபனை சுகமாக்கத்‌ தானே தன்‌ சரீரத்தில்‌ 
தழும்புகளை ஏற்றுக்‌ கொண்டார்‌. 

இந்த விசுவாசத்தோடு கல்வாரி சிலுவையை நோக்கிப்‌ 
பாரத்தோடு அந்த வாலிபனுக்காக ஜெபித்துக்‌ கடந்து வந்தேன்‌. 

சில நாட்கள்‌ கழித்து அந்த வாலிபனிடத்தில்‌ இருந்து. ஒரு 
கடிதம்‌ வந்தது. '*கர்த்தர்‌ உங்கள்‌ ஜெபத்தைக்‌ கேட்டு என்னை 
சுகமாக்கி விட்டார்‌. நான்‌ இப்போது நன்றாக நடக்கிறேன்‌'' என்று 
மகிழ்ச்சியோடு எழுதியிருந்தான்‌. 

இந்த வாலிபனுக்காக நான்‌ ஜெபித்தது உண்மைதான்‌. 
ஆனால்‌ சுகம்‌ கொடுத்தது நான்‌ அல்ல. இயேசுவின்‌ தழும்புகளே 
இந்த அற்புதத்தைச்‌ செய்தது. நான்‌ இந்த வாலிபனுடைய 
வியாதிகளை சுமக்கவில்லை. இவனுக்காக மரிக்கவில்லை 
ஆனால்‌ இயேசு இந்த வாலிபனுக்காக மரித்து, தழும்புகளை 

ஏற்றுக்‌ கொண்டிருக்கிறார்‌. அவர்‌ மாத்திரமே சுகமாக்க முடியும்‌. 

எவ்வளவு பெரிய ஊழியக்காரன்‌ ஜெபித்தாலும்‌ அந்த ஜெபம்‌ 
அல்ல. ஜெபத்தைக்‌ கேட்கிற கர்த்தரே சுகமளிக்கிறவர்‌ என்பதை 
மறந்து விடாதே. 

உன்‌ பாவங்களை வியாதிகளை சிலுவையில்‌ சுமந்து, 
உனக்காக மரித்தது, ஊழியக்காரனல்ல. இயேசுக்‌ கிறிஸ்துவே 
உனக்காகப்‌ பாடுகளை சகித்தவர்‌. 3 

அந்த இயேசு இப்பொழுது உன்‌ அருகில்‌ நிற்கிறார்‌. இந்தத்‌ 
தழும்புகள்‌ உன்‌ வியாதிகளை மாற்றுவதற்காகத்தான்‌.. 

உன்‌ வியாதிகளை சிலுவையில்‌ சுமந்து தீர்த்த 
இயேசுவைப்பார்‌. இனி நீ வியாதிகளை சுமந்து கொண்டிருக்க 
வேண்டிய அவசியமில்லை, உன்னை சுகமாக்க அவர்‌ ஏற்றுக்‌ 
கொண்ட தழும்புகளைப்‌ பார்‌. 
இப்பொழுது இயேசு உன்னை சுகமாக்க 
விரும்புகிறார்‌ : 


உன்‌ வியாதிகளுக்காகவும்‌ மரித்து உயிரோடு எழுந்த இயேசு 
இப்பொழுது உன்‌ அருகில்‌ நிற்கிறார்‌. 





உன்‌ வியாதிகளை அவர்‌ சிலுவையில்‌ சுமந்துவிட்டபடியால்‌ நீ 
இன்னும்‌ வியாதியோடிருப்பதை அவர்‌ விரும்பவில்லை, 
உன்னைச்‌ சுகமாக்க தன்‌ கரங்களில்‌ தழும்புகளை 
ஏற்றுக்கொண்டிருக்கிறபடியினால்‌, இப்பொழுதே உன்னை 
சுகமாக்க விரும்புகிறார்‌. 
ஆனால்‌ சுகமளிக்கும்‌ இயேசுவை முதலாவது உன்‌ 
உள்ளத்தில்‌ ஏற்றுக்கொள்‌. வியாதியினால்‌ வேதனைப்படும்‌ உன்‌ 
சரீரத்தை தேவனுடைய ஆலயமாக அவருக்கு ஒப்புக்கொடு. 
“இந்தச்‌ சரீரத்தின்‌ மூலமாகவும்‌ தேவனை மகிமைப்‌ 
படுத்துவேன்‌'' என தீர்மானம்‌ செய்து கொள்‌, 
அப்பொழுது இயேசு தன்னுடைய தழும்புள்ள கரங்களால்‌ 
உன்னைத்‌ தொடுவார்‌. அற்புதமான சுகத்தைத்‌ தருவார்‌. 
என்‌ வியாதி கொடூரமானதாயிற்றே, டாக்டர்களும்‌ முடியாது 
என்று கூறிவிட்டார்களே, எனக்குச்‌ சுகம்‌ கிடைக்குமா என்று 
யோசிக்கிறாயா? சந்தேகப்படாதே! குஷ்டரோகியை சுகமாக்கிய 
ஆண்டவர்‌, பிறவிக்‌ குருடனுக்குப்‌ பார்வை கொடுத்த கர்த்தர்‌. 
சப்பாணிகளை நடக்கச்‌ செய்த இயேசு, மரித்தோரையும்‌ 
உயிரோடு எழுப்பிய கிறிஸ்து ஏன்‌ உன்‌ வியாதியை மாற்ற 
முடியாது? அவரால்‌ கூடாத காரியம்‌ ஒன்றுமில்லை. 
இந்துக்‌ குடும்பத்தில்‌ பிறந்த நான்‌ சென்னையில்‌ என்னுடைய 
பள்ளி நாட்களில்‌ இயேசுவைப்பற்றி அறிந்தும்‌ அவரை ஏற்றுக்‌ 
கொள்ள மனதில்லாமல்‌ இருந்தேன்‌. அந்நாட்களில்‌ எனது 
வலதுகால்‌ பயங்கரமான வாதம்‌. போன்ற வியாதியினால்‌ 
பாதிக்கப்பட்டு நடக்க முடியாதவனானேன்‌. சென்னையில்‌ பெரிய 
பெரிய டாக்டரிடம்‌ என்‌ பெற்றோர்கள்‌ என்னைக்‌ கொண்டு 
சென்றும்‌ என்‌ வியாதியைக்‌ கூட அவர்களால்‌ கண்டுபிடிக்க 
முடியவில்லை. ஆயிரக்கணக்கான ரூபாய்களை என்‌ 


49 


பெற்றோர்கள்‌ எனக்காக செலவழித்தும்‌ கைவிடப்பட்டவனாக 
படுத்த படுக்கையில்‌ எழுந்திருக்க முடியாமல்‌ படுத்திருந்தேன்‌. 

அந்த நேரத்தில்‌ கர்த்தர்‌ தன்னுடைய பிள்ளையை எனக்காக 
ஜெபிக்க அனுப்பினார்‌. அந்தச்‌ சகோதரன்‌ என்‌. படுக்கை 
அறையில்‌ முழங்கால்‌ படியிட்டு எனக்காக கண்ணீரோடு 
ஜெபிக்கும்போது இயேசுக்‌ கிறிஸ்துவின்‌ தழும்புள்ள கரம்‌ என்மீது 
இறங்கிற்று. அந்த விநாடியில்தானே தேவனுடைய வல்லமை என்‌ 
சரீரத்தில்‌ பாய்ந்தது. கிறிஸ்துவின்‌ பலத்தினால்‌ எழுந்து 
நடக்கலானேன்‌. 

நொண்டியாகக்‌ கிடந்த என்னை சுகமாக்கின அதே இயேசு: 
கிறிஸ்துதான்‌ இப்பொழுது உன்னையும்‌ சுகமாக்க உன்‌ அருகில்‌ 
நிற்கிறார்‌. அவரது வல்லமை மாறிப்போகவில்லை. அவரது 
தழும்புகளின்‌ வல்லமை குறைந்து போகவில்லை. அவர்‌ உன்னை 
சுகமாக்க ஆவலோடு காத்து இருக்கிறார்‌. 

இயேசுக்‌ கிறிஸ்து ... 


' உன்‌ தேவைகள்‌ 
எல்லாவற்றையும்‌ சந்திப்பார்‌ 





இயேசுவைத்‌ தரிசித்தேன்‌ : 


ஒரு சில ஆண்டுகளுக்கு முன்பாக முதல்‌ முதலாக 
கோயம்புத்தூர்‌ பட்டணத்திற்கு ஊழியத்திற்கு சென்றிருந்தேன்‌. 
மூன்று நாட்கள்‌ கூட்டமும்‌ ஆசீர்வாதமாக முடிந்தது. மறுநாள்‌ ஒரு 
வீட்டிற்கு ஜெபிக்கும்படியாக அழைத்துச்‌ செல்லப்பட்டேன்‌. 

அந்த வீட்டில்‌ இருந்த சகோதரன்‌ புதிதாக தொழில்‌ ஆரம்பித்து 
மிகப்‌ பெரிய தேவையில்‌ இருந்தார்‌. அவர்‌ இருதயத்தின்‌ பாரம்‌ 
அவர்‌ முகத்தில்‌ தெளிவாகத்‌ தெரிந்தது. நல்ல ஒரு அருமையான 
தேவனுடைய பிள்ளை. ஆனால்‌ இந்தப்‌ பெரிய தேவைகளுக்கு 
என்ன செய்ய வேண்டுமென்று தெரியவில்லை. இந்நிலையில்‌ 
அவருடைய வீட்டின்‌ முன்‌ அறையில்‌ ஜெபிக்கும்படியாக 
முழங்கால்‌ படியிட்டோம்‌. தேவனைத்‌ துதித்து ஒரு பாடலைப்‌ 
பாட ஆரம்பித்தோம்‌. இந்நேரத்தில்தான்‌ அந்த மகிமையான 
காரியம்‌ சம்பவித்தது. 

அந்த இடத்தைத்‌ தேவனுடைய மகிமை சூழ்ந்து கொண்டது. 
கர்த்தர்‌ என்னுடைய ஆவிக்குரிய கண்களைத்‌ திறந்தார்‌. 

கெம்பீரத்‌ தோற்றத்தோடு, மகிமைப்‌ பொருந்தியவராய்‌ 
இயேசு கிறிஸ்து அந்த அறைக்குள்‌ பிரவேசித்தார்‌. அந்த 
அறையின்‌ வாசலுக்கு அருகில்‌ நின்ற அவரை என்னால்‌ 
தெளிவாகப்‌ பார்க்க முடிந்தது. அப்போது அவர்‌ தன்‌ கையில்‌ 
இருந்த ஒரு அட்டையை எனக்கு நேராக நீட்டி காண்பித்தார்‌. 
அதில்‌ எழுதியிருந்த ஆங்கில வார்த்தைகளை என்னால்‌ வாசிக்க - 
முடிந்தது. 

“GOD SHALL SUPPLY ALL YOUR NEEDS” 


“இயேசுக்‌ கிறிஸ்து உங்கள்‌ தேவைகளையெல்லாம்‌ 
சந்திப்பார்‌'' 

இந்தக்‌ காட்சியை நான்‌ கண்டபோது மிகப்‌ பெரிய சந்தோஷம்‌ 
எனக்குள்‌ நிரம்பி வழிந்தது. கண்களிலே ஆனந்தக்‌ கண்ணீர்‌ 
பெருக்கெடுத்தது. என்னையும்‌ அறியாமல்‌ என்‌ நாவு அவரைத்‌ 
துதித்துக்‌ கொண்டிருந்தது. 

ஜெபம்‌ முடிந்தது அந்த சகோதரனைத்‌ தனியே அழைத்து 
கர்த்தர்‌ காண்பித்த காட்சியைக்‌ கூறினேன்‌. சோர்ந்திருந்த 
அவருடைய உள்ளத்தில்‌ ஒரு புதிய நம்பிக்கை எழுந்தது. 
“இயேசுகிறிஸ்து எப்படியும்‌ என்‌ தேவைகளை சந்திப்பார்‌'' என்ற 
விசுவாசம்‌ அவரை மகிழ்ச்சியாக்கிற்று. 

சில மாதங்கள்‌ கழித்து மறுபடியும்‌ ஒருமுறை அந்த சகோதரன்‌ 
வீட்டிற்கு செல்ல நேர்ந்தது. ஆண்டவர்‌ காண்பித்த அந்த 
வார்த்தையை பெரிதாக ஒரு பலகையில்‌ எழுதி தன்‌ அலுவலக 
அறையின்‌ சுவற்றில்‌ மாட்டியிருப்பதைக்‌ கண்டேன்‌. 

ஆம்‌ இயேசுக்‌ கிறிஸ்து அவருடைய பெரிய தேவையைச்‌ 
சந்தித்தார்‌. 

அதோடு தேவை முடிந்து விடுவதில்லையே! தினமும்‌ 
தொழிலிலும்‌, குடும்பத்திலும்‌ தேவைகள்‌ உண்டல்லவா? தினமும்‌ 
எல்லாத்‌ தேவைகளுக்காகவும்‌ இயேசுவை நம்பும்படியாக அந்த 
வார்த்தைகளை அடிக்கடி தான்‌ பார்க்கக்‌ கூடிய இடத்தில்‌ எழுதி 
வைத்திருக்கிறார்‌. 

தினமும்‌ அவர்‌ அதைப்‌ பார்க்கும்‌ போதெல்லாம்‌, 
பரலோகத்தின்‌ தேவன்‌ அவரைப்‌ பார்த்து “இன்று இயேசுக்‌ 
கிறிஸ்து உன்‌ தேவைகளையெல்லாம்‌ சந்திப்பார்‌'' என்று 
கூறுவதைப்‌ போல்‌ இருக்குமல்லவா? 

ஆம்‌! 

கர்த்தர்‌ இன்று உன்னைப்‌ பார்த்து அப்படிச்‌ சொல்கிறார்‌ : 

“இயேசுக்‌ கிறிஸ்து உங்கள்‌ தேவைகளையெல்லாம்‌ 
சந்திப்பார்‌"' 

வேலை, தொழில்‌, படிப்பு, பணம்‌, கடன்‌, திருமணம்‌ என்ற 
பலத்‌ தேவைகளுக்கு மத்தியில்‌ கலங்கிக்கொண்டிருக்கிற 
உன்னைப்‌ பார்த்துத்தான்‌ ஆண்டவர்‌ இந்த வார்த்தைகளைக்‌ 
கூறுகிறார்‌. 

“ஆண்டவர்‌ என்‌ தேவைகளையெல்லாம்‌ சந்திப்பார்‌ என 
விசுவாசிக்கிறேன்‌.'' ஆனாலும்‌ என்‌ தேவைகள்‌ 
சந்திக்கப்படவில்லையே! அற்புதங்கள்‌ நிகழவில்லையே என்று 
கலங்குகிறாயா? 

வேத ஒழுங்கின்படி நாம்‌ கர்த்தரை நெருங்கும்போது அவர்‌ 
கட்டாயம்‌ நம்‌ தேவைகளைச்‌ சந்திப்பார்‌. அற்புதங்களைச்‌ 
செய்வார்‌. 


எப்படி? 

கர்த்தருக்கு நேராக கண்களை 


ஏறெடுங்கள்‌! 
ஆவிக்குரிய ஆசீர்வாதங்களானாலும்‌, உலகப்பிரகாரமான 
ஆசீர்வாதங்களானாலும்‌ வானத்தையும்‌, பூமியையும்‌ 


உண்டாக்கின கர்த்தரிடத்தில்‌ இருந்தே அவைகள்‌ 
வருகிறதாயிருக்கிறது. 

நன்மையான எந்த ஈவும்‌ பூரணமான எந்த வரவும்‌ 
பரத்திலிருந்துண்டாகி ஜோதிகளின்‌ பிதாவினிடத்திலிருந்து 
இறங்கி வருகிறது'' (யாக்கோபு. 1 : 17) 

/ நமக்கு ஆசீர்வாதத்தைக்‌ கொண்டு வருகிற கர்த்தர்‌ மீதே- 
நம்முடைய கண்கள்‌ பதிந்திருக்க வேண்டும்‌. "" சுவை 
விசுவாசிக்கிறேன்‌.'” என்று சொல்லுகிற தேவனுடைய 
பிள்ளைகளும்‌ இன்று ஆசீர்வாதங்களை பெறாமலிருக்க காரணம்‌: 
தங்கள்‌ விசுவாசம்‌ முழுவதையும்‌ கர்த்தர்‌ 
வைக்காததேயாகும்‌. 

ஆசீர்வதிக்கிற கர்த்தரை பார்ப்பதற்குப்‌ பதிலாக, 
ஆசீர்வதிக்கக்‌ கர்த்தர்‌ பயன்படுத்துகிற 
அநேகருடைய கண்கள்‌ நோக்கிக்‌ கொண்டிருக்கிறது. 

எலியாவைப்‌ பாருங்கள்‌. 

கர்த்தர்‌ காகத்தைக்‌ கொண்டு காலையும்‌, மாலையும்‌ அவனை 
போஷித்து வந்தார்‌. காலையில்‌ குறிப்பிட்ட நேரத்தில்‌ தவறாமல்‌ 
காகம்‌ எலியாவுக்கு ஆகாரம்‌ கொண்டு வரும்‌. மாலையிலும்‌ 
சரியான நேரம்‌ காகம்‌ ஆகாரம்‌ கொண்டு வரும்‌. 

சில நாட்கள்‌ கழிந்தது. எலியாவின்‌ கண்கள்‌ கர்த்தரைவிட்டு 
காகத்திற்கு நேராக திரும்பியிருக்கும்‌. “இந்தப்‌ பக்கமாகத்தானே 
காகம்‌ ஆகாரம்‌ கொண்டு வரும்‌. இன்னும்‌ காணவில்லையே!" 
என்று அவன்‌ கண்கள்‌ தேடியிருக்கும்‌. 

காகத்தை அனுப்புகிற கர்த்தரை நோக்காதபடிக்கு கர்த்தர்‌ 
அனுப்புகிற காகத்தை எலியா நோக்க ஆரம்பித்தார்‌. கர்த்தர்‌ 

பார்த்தார்‌; 
தன்‌ தீர்க்கத்தரிசியின்‌ பார்வை வேறு பக்கம்‌ 
திரும்பினபடியால்‌ அதைத்தன்‌ பக்கம்‌ திரும்பும்படியாக காகத்தை 
நிறுத்தினார்‌. வழக்கமாக ஆகாரம்‌ கொண்டு வருகிற காகம்‌ 
வராதபடியினால்‌ எலியா கர்த்தரை நோக்கியிருப்பான்‌. கர்த்தர்‌ 
சாரிபாத்துக்குப்‌ போகும்படி கட்டளையிட்டார்‌. அங்கே 
எலியாவை போஷிக்க வேறொரு வழியைத்‌ திறந்தார்‌. 
நண்பனே! 
இன்று நீயும்‌ எலியாவைப்‌ போல்‌ உன்னை ஆசீர்வதிக்கக்‌ 
கர்த்தர்‌ பயன்படுத்துகிற கருவிகளையே நோக்கிக்‌ 
கொண்டிருக்கிறாயா? 
என்‌ படிப்பு, என்‌ வேலை, என்‌ தொழில்‌, என்‌ நிலம்‌, என்‌ 
வருமானம்‌, என்று இவைகள்‌ மீது உன்‌ கண்களை 
வைத்திருப்பாயானால்‌ நீ ஏமாந்து போவாய்‌. 
இவையெல்லாம்‌ தேவன்‌ , ''உன்னை ஆசீர்வதிக்க 
பயன்படுத்துகிற காரியங்கள்‌ அவ்வளவுதான்‌. ஆனால்‌ இவைகள்‌ 
மூலமாக உன்னை ஆசீர்வதிப்பவர்‌ கர்த்தர்‌. அவரே உன்‌ 
தேவைகளை சந்திக்கிறவர்‌. 
உன்‌ பட்டம்‌, திறமை, ஐசுவரியம்‌ எல்லாவற்றையும்‌ மறந்து 
இவைகளை உனக்குத்‌ தந்தக்‌ கர்த்தரையே நோக்கிப்பார்‌. 
எனக்கு ஒத்தாசை வரும்‌ பர்வதங்களுக்கு நேராக என்‌ 
கண்களை ஏறெடுப்பேன்‌. 
வானத்தையும்‌ பூமியையும்‌ உண்டாக்கின கர்த்தரிடத்தில்‌ 
இருந்து எனக்கு ஒத்தாசை வரும்‌'' சங்‌. 121 : 1, 2. என்பதே உன்‌ 
அனுபவமாயிருக்கட்டும்‌. 


கொடுங்கள்‌ : 
“கேளுங்கள்‌ அப்பொழுது உங்களுக்குக்‌ கொடுக்கப்படும்‌" 


மத்‌. 7 : 7 என்ற வசனத்தை நாம்‌ பயன்படுத்தி அடிக்கடி 
ஜெபிக்கிறோம்‌. ஆனால்‌ இந்த வார்த்தையை சொன்ன அதே 

இயேசுக்‌ கிறிஸ்துதான்‌ “கொடுங்கள்‌ அப்பொ உங்க 
கொடுக்கப்படும்‌ (லூக்‌. 6 : 38) என்று க ந 
கேட்கும்பொழுது நாம்‌ கேட்கிறதை பெற்றுக்‌ கொள்கிறோம்‌. 
ஆனால்‌ கொடுக்கும்போது நம்‌ தேவைகளுக்கு அதிகமாக நிரம்பி 
ம ஆசீர்வாதத்தைப்‌ பெற்றுக்‌ கொள்கிறோம்‌ (லூக்கா. 6 ; 


என்‌ ஆவிக்குரிய வாழ்க்கையின்‌ ஆரம்ப நாட்களில்‌, கர்த்தர்‌ 
உலகமெங்கும்‌ பயன்படுத்துகிற ஒரு ஊழியக்காரனின்‌ 
புத்தகங்களும்‌, பத்திரிகைகளும்‌ என்னைப்‌ பெலப்படுத்துகிறாய்‌ 
இருந்தது. 

கொடுப்பதின்‌ மூலமாக வரக்கூடிய ஆசீர்வாதங்களை அவர்‌ 
தன்னுடைய ஒவ்வொரு புத்தகத்திலும்‌ எழுதியிருந்தார்‌. இது 
என்னுடைய ஆவிக்குரிய வாழ்க்கையை அதிகமாகத்‌ தொட்டது. 
அந்நாளில்‌ இருந்து நானும்‌ தேவனுக்கென்று கொடுப்பதை என்‌ 
அனுபவமாக்கிக்‌ கொண்டேன்‌. 

என்‌ நேரத்தை, உழைப்பை, பணத்தை, அன்பை 
ஆண்டவருக்கென்று கொடுத்துக்‌ கொடுத்துத்‌ திரளான 
ஆசீர்வாதங்களை தேவனுடைய கரத்திலிருந்து பெற்றுக்‌ 
கொண்டேன்‌. 

என்‌ வாழ்க்கையில்‌ அனுபவிப்பதையே இன்று உங்களுக்கு 
எழுதுகிறேன்‌. ““இயேசு விடுவிக்கிறார்‌'' ஊழியம்‌ இந்த குறுகிய 
காலத்தில்‌ இவ்வளவு வளர்ச்சியடைய காரணம்‌; கொடுத்ததின்‌ 
மூலமாகவே. 





ஐந்து அப்பம்‌ இரண்டு மீன்களை வைத்திருந்த சிறுவன்‌ 
தன்னுடையது எல்லாவற்றையும்‌ இயேசுவின்‌ கரத்தில்‌ 
கொடுத்தான்‌. அதன்‌ மூலமாகவே பல ஆயிரம்‌ மக்கள்‌ 
திருப்தியாய்‌ சாப்பிட்டு மகிழ்ச்சியடைந்தார்கள்‌. 

எங்கள்‌ வாழ்க்கை, நேரம்‌, உழைப்பு, திறமை, பணம்‌ 
எல்லாவற்றையும்‌ இயேசுவின்‌ கரத்தில்‌ கொடுத்தோம்‌. 
ஆகவேதான்‌ இவ்வூழியத்தின்‌ மூலமாக ஆயிரமாயிரமான 
மக்கள்‌ ஆசீர்வதிக்கப்படுவதைக்‌ காண்கிறோம்‌. 

கொடுப்பதின்‌ மூலமாகவே இவ்வூழியம்‌ வளர்ந்து வருகிறது. 
தேவைகள்‌  சந்திக்கப்படுகிறது. ஒவ்வொரு மாதமும்‌ 
இவ்வூழியத்திற்கு பல ஆயிரம்‌ ரூபாய்‌ தேவையாயிருக்கிறது. 
ஆனால்‌ எங்கள்‌ தேவைகளுக்கு மத்தியில்‌ ஒவ்வொரு மாத 
ஆரம்பத்திலும்‌ ஒரு குறிப்பிட்ட தொகை தேவையாயிருக்கிற 
ஊழியத்திற்கோ, ஊழியக்காரருக்கோ, லூக்கா 6 : 38 வசனத்தை 
விசுவாசித்து ஜெபத்தோடு அனுப்பி வைக்கிறோம்‌. கர்த்தர்‌ 
எங்கள்‌ தேவைகளை அதிசயமாக, சந்தித்து வருகிறார்‌. இந்த 
விசுவாசத்தோடு இயேசு விடுவிக்கிறார்‌ பத்திரிக்கை அநேகருக்கு 
இலவசமாக அனுப்பப்படுகிறது. ' 

ஒருமுறை ஊழியத்தில்‌ சுமார்‌ 5,000 ரூபாய்‌ தேவை 
ஏற்பட்டது. ஆண்டவரிடம்‌ மாத்திரம்‌ என்‌ தேவைகளை சொல்லி 
ஜெபித்து வந்தேன்‌. எவ்வழியிலும்‌ அந்தத்‌ தேவைகள்‌ 
சந்திக்கப்படவில்லை. தேவையின்‌ நெருக்கம்‌ அதிகமானபோது 
அதிக கலக்கத்தோடு ஒருநாள்‌ தேவ சமூகத்தில்‌ நின்றேன்‌. 
அப்பொழுது ஆவியானவர்‌ என்‌ உள்ளத்தில்‌ பேசினார்‌. “* லூக்கா 
6:38 வசனத்தை குறித்து மற்றவர்களுக்கு பிரசங்கிக்கிறாயே! உன்‌ 
வாழ்க்கையில்‌ ஏன்‌ அதை பயன்படுத்தக்‌ கூடாது?'' என்று கர்த்தர்‌ 
பேசினபோது என்‌ குறையை உணர்ந்தேன்‌. 

தேவைகளோடிருந்த ஒரு ஊழியத்திற்கு 400 ரூபாய்‌ 
கொடுக்கக்‌ கர்த்தருக்குள்‌ தீர்மானித்தேன்‌. லூக்கா. 6 : 38 
வசனத்தை விசுவாசித்து 400 ரூபாயை ஜெபத்தோடு அந்த 
ஊழியத்திற்கு அனுப்பினேன்‌. ஊழியத்தில்‌ . எனக்குப்‌ பல 
தேவைகள்‌ இருந்தது. அந்தத்‌ தேவைகளுக்கு மத்தியில்‌ 

கர்த்தருடைய வசனத்தை விசுவாசித்து பணத்தை அனுப்பினேன்‌. 
இரண்டு மாதங்கள்‌ கழித்தது. ஒரு வழியும்‌ திறக்கப்படவில்லை. 
நெருக்கமும்‌ அதிகமாகிக்‌ கொண்டிருந்தது. ஆனாலும்‌ 
கர்த்தருடைய வார்த்தையை விசுவாசித்து அற்புதத்தை எதிர்‌ 
பார்த்துக்‌ கொண்டிருந்தேன்‌. 

ஒருநாள்‌ ஒரு சகோதரன்‌ ஊழியத்திற்காக என்‌ கையில்‌ ஒரு 
கவரைக்கொடுத்தார்‌. அதைப்‌ பிரித்துப்‌ பார்த்தபோது என்‌ 
கண்கள்‌ ஆனந்தக்‌ கண்ணீரால்‌ நிரம்பிற்று. அதுவரை நான்‌ எங்கும்‌ 
பெற்றிராத ஒரு பெரிய தொகை அதில்‌ எழுதப்பட்டிருந்தது. ஆம்‌! 
ரூ. 7,800 ரூபாய்க்கான செக்‌ என்‌ கையில்‌ இருந்தது. 
ஆண்டவருடைய பாதத்தில்‌ விழுந்து அவரை நான்‌ 
ஸ்தோத்தரித்தேன்‌. 

ஆம்‌ நான்‌ கர்த்தருக்கென்று கொடுத்தது ரூ. 400 தான்‌. கர்த்தர்‌ 
ஊழியத்தின்‌ தேவைகளை சந்திக்கும்படியாக அதை பல 
மடங்காக ஆசீர்வதித்து அமுக்கி, குலுக்கி, சரிந்து விழும்படி 
நன்றாய்‌ அளந்து என்‌ மடியில்‌ போட்டார்‌. (லூக்கா. 6 : 38) 

நாம்‌ பல சமயங்களில்‌ ''ஆண்டவர்‌ எனக்கு ஒரு வேலை 
கொடுத்தால்‌ கர்த்தருக்கு இதைச்‌ செய்வேன்‌'' “'என்‌ தொழிலை 
ஆசீர்வதித்தால்‌ ஆண்டவருக்கு இதைக்‌ கொடுப்பேன்‌'', என்று 
தீர்மானிக்கிறோம்‌. 

ஆனால்‌ கர்த்தர்‌ சொல்கிறார்‌. “முதலாவது நீ கொடு! 
உன்னிடத்தில்‌ உள்ளதைக்‌ கொடு. நான்‌ அமுக்கி, குலுக்கி, சரிந்து 
விழும்படியாக ஆசீர்வதிப்பேன்‌” என்கிறார்‌. 


அற்புதத்தை எதிர்பாருங்கள்‌ : 


““கர்த்தருக்கென்று கொடுப்பது நிலத்தில்‌ விதைக்கிற விதைக்கு 
ஒப்பாயிருக்கிறது.'' என்று ஒரு தேவனுடைய மனுஷன்‌ 
கூறுகிறார்‌. விதைக்கப்பட்ட விதை பல மடங்கு பலன்‌ தருவதைப்‌ 
போல கர்த்தரும்‌ பலமடங்காக நம்மை ஆசீர்வதிக்கிறார்‌. 

ஆனால்‌ நிலத்தில்‌ விதையை விதைத்து அறுவடையை 
எதிர்பார்ப்பதுபோல கர்த்தரிடமிருந்து அற்புதங்களை நாம்‌ 

எதிர்பார்க்க வேண்டும்‌. . 

நிலத்தில்‌ விதையை விதைத்து விட்டு அதைக்‌ குறித்து 
கவலையற்று அறுவடையை எதிர்பாராமல்‌ இருந்தால்‌ அந்த 
மனிதன்‌ அறுவடையில்‌ ஆசீர்வாதத்தைக்‌ காணமுடியாது. அதே 
விதமாகக்‌ கர்த்தர்‌ கையில்‌ கொடுத்து விட்டு அற்புதத்தை 
எதிர்பாராத மனிதன்‌ அற்புதங்களை, ஆசீர்வாதங்களைக்‌ 
காண்பதில்லை. 

ஆகவே, எப்பொழுதும்‌ கர்த்தரிடமிருந்து உங்கள்‌ 
அற்புதத்தை எதிர்பார்த்துக்‌ கொண்டிருங்கள்‌. எந்த நேரத்தில்‌ 
கர்த்தர்‌ உங்களுக்கு அற்புதம்‌ செய்வார்‌ எனத்‌ தெரியாது. ஆனால்‌ 
சரியான நேரத்தில்‌ தன்‌ அற்புதத்தை வெளிப்படுத்துவார்‌. 

நீங்கள்‌ பெற்றுக்‌ கொள்ளக்கூடிய அற்புதம்‌ 

நீங்கள்‌ கொடுப்பதில்‌ அடங்கியிருக்கிறது. 

“சிறுக விதைக்கிறவன்‌ சிறுக அறுப்பான்‌, பெருக 

விதைக்கிறவன்‌ பெருக அறுப்பான்‌'' (2 கொரி. 9 : 6) 


முதலாவது : 
உங்களை, உங்கள்‌ வாழ்க்கையை ஆண்டவருக்கு கொடுக்க 
வேண்டும்‌. தன்‌ ஜீவியத்தை ஆண்டவருக்கு ஒப்புக்கொடுக்காத 
ஒருவன்‌ கர்த்தருக்கென்று எதைக்‌ கொடுத்தாலும்‌ எவ்வளவு 
கொடுத்தாலும்‌ தேவன்‌ அதில்‌ மகிழ்ச்சியடைவதில்லை. 
கர்த்தருக்கென்று உங்கள்‌ பணத்தை நேரத்தை, உழைப்பை, 
கொடுக்கும்‌ முன்பாக உங்களையே ஆண்டவருக்கு 
ஒப்புக்கொடுங்கள்‌. அதன்‌ பிறகு நீங்கள்‌ கர்த்தருக்கென்று 
கொடுக்கிற எதுவானாலும்‌ அவர்‌ மகிழ்ச்சியோடு 
ஏற்றுக்கொள்வார்‌. 
1. கர்த்தருக்கு நேராக உங்கள்‌ கண்களை ஏறெடுங்கள்‌. அவரே 
உங்கள்‌ தேவைகளை சந்திக்கிறவர்‌. 


2. கர்த்தருக்கென்று கொடுங்கள்‌. அமுக்கி குலுக்கி சரிந்து 
விழும்படியாக உங்கள்‌ மடியிலே போடப்படும்‌. 


3. கர்த்தரிடமிருந்து உங்கள்‌ அற்புதங்களை எதிர்பாருங்கள்‌. 

உங்கள்‌ ஜெபம்‌ எங்களுக்குத்‌ தேவை 
ரூக்குத்‌ தே SAN ல்‌ 
கர்த்தர்‌ இந்த ஊழியத்தை ஆரம்பிக்கும்‌ பொழுது ஒரு ஜெபக்‌ 
குழுவாகவே ஆரம்பித்தார்‌. ஜெபத்தின்‌ மூலமாகவே இந்த ஊழி 
யம்‌ வளர்ந்து வருகிறது. இந்தியாவிலும்‌, வெளி தேசங்களிலும்‌ 
ஆயிரக்கணக்கான ஜெப நண்பர்களை கர்த்தர்‌ எழுப்பிக்‌ கொடுத்‌ 
திருக்கிறார்‌. இவர்கள்‌ தினந்தோறும்‌ இயேசு விடுவிக்கிறார்‌ ஊழி 
யங்களுக்காக ஜெபித்து வருகிறார்கள்‌. அவர்களுக்காகவும்‌ நாங்‌ 
கள்‌ தினந்தோறும்‌ ஜெபிக்க தவறுவதேயில்லை. இப்படிப்பட்ட 
ஜெப நண்பர்களுக்கு இரண்டு மாதங்களுக்கு ஒரு முறை ஜெப 
குறிப்புகள்‌ அனுப்புகிறோம்‌. 
நீங்களும்‌ இவ்வூழியத்தின்‌ ஜெப நண்பர்களாக ல்‌ 
ஜெபிக்க உங்களை அன்புடன்‌ அழைக்கிறோம்‌. உங்கள்‌ தெளி 
வான முகவரியோடு கீழ்க்கண்ட எங்கள்‌ முகவரிக்கு எழுதுங்கள்‌. 
ஜெபக்‌ குறிப்புகள்‌ அனுப்பி வைப்போம்‌. 


இயேசு விடுவிக்கிறார்‌ ஜெப நண்பர்கள்‌ 
நாலுமாவடி - 628 211. சிதம்பரனார்‌ மாவட்டம்‌. 





மோகன்‌. சி. லாசரஸ்‌ 


ஆசிரியரைப்‌ பற்றி... 


பக்தியுள்ள இந்துக்‌ குடும்பத்தில்‌ பிறந்து 
வைராக்கியமாய்‌ வளர்க்கப்பட்ட இவர்‌ தனது. 
14-வது வயதில்‌ ஃபுளு ஜுரத்தினால்‌ பாதிக்கப்‌ 


பட்டு வலது கால்‌ நடக்க முடியாதபடி டாக்டர்க | 


ளால்‌ கைவிடப்பட்ட நிலையில்‌ இயேசு ல்‌! 
அற்புதமாய்‌ சுகமாக்கினார்‌. 


அதன்‌ பின்‌ இயேசு இவரை இரட்சித்து, அடு & 2 


ஷேகித்து ஊழியத்திற்கு அழைத்து இன்று வல்ல - 
மையாய்‌ பயன்படுத்தி வருகிறார்‌. “இயேசு விடு 
விக்கிறார்‌'' என்ற ஊழியத்தின்‌ மூலம்‌ பலவிதங்க 
ளில்‌ உலகின்‌ பல பகுதிகளிலும்‌ கர்த்தர்‌ சகோதர 
ரைக்‌ கொண்டு பயன்படுத்தி ஆயிரக்கணக்கான ' 
மக்களுக்கு ஆத்துமாவிலும்‌ சரீரத்திலும்‌ ஆசீர்வா 
தத்தைக்‌ கொடுத்து வருகிறார்‌. 1 
இவருக்காக, ஊழியத்திற்காக ஜெபியுங்கள்‌. 

